

بقائے زندگی کے لیے ناگزیر

# اسلام کا قانون جہاد

(محکم دلائل سے اصل حقیقت کا بیان)



ابو عبد اللہ

☆ - بقائے زندگی کیلئے ناگزیر - ☆

(۱۶)

# اسلام کا قانونِ جہاد

(محکم دلائل سے اصل حقیقت کا بیان)

ابوعبداللہ

(ہمارا عزم)

☆ سچائی کی پیروی ☆

(WWW.KHIDMAT-ISLAM.COM)

(Email:KHIDMAT777@GMAIL.COM)

## (جملہ حقوق بحق مولف محفوظ ہیں)

نام کتاب: اسلام کا قانونِ جہاد

تالیف: ابو عبد اللہ

اشاعت اول: 2025، (ذی الحجہ: 1446ھ)

### ہمارا عزم

(۱)۔ فرقہ واریت اور تعصب و تنگ نظری سے چھٹکارہ، (۲)۔ اخلاص و سچائی کی ترویج،  
(۳)۔ قرآن و سنت کے پختہ دلائل کو بنیاد بنانا، (۴)۔ سلف کے فہم سے استفادہ  
کرنا، (۵)۔ احتیاط اور ذمہ داری کو ملحوظ رکھنا، (۶)۔ اعتدال پر رہنا (۷)۔ ہر پہلو کو مد نظر رکھتے  
ہوئے: 'حق اور سچ کو من و عن واضح کرنا'۔

### نوٹ

(۱)۔ دیانتداری سے کوشش تو پوری کی گئی ہے کہ سچائی کو واضح کیا جائے۔ لیکن انسانی کاوش خطا سے پاک  
نہیں۔ اسلئے اگر کہیں کوئی خطا ہوئی ہوگی تو وہ دانستہ نہیں، بلکہ سہواً ہی ہوئی ہوگی۔ لہذا اگر کہیں کوئی کمی بیشی نظر  
آئے، کوئی بات قرآن و سنت سے عدم مطابقت پر نظر آئے تو ضرور مطلع فرمائیں ہم آپ کے بے حد ممنون ہوں  
گے۔ اگر واقعاً ایسا ہی ہو تو انشاء اللہ ہم فوراً رجوع کریں گے۔ اللہ ہم سب کا خاتمہ بالخیر فرمائے۔ (آمین)

(۲)۔ خالق اور اسکی مخلوقات میں سے بہترین ہستیاں انبیاء علیہم السلام سے محبت اور ان کی عزت و توقیر ایمان کی  
بنیادی شرط ہے۔ مزید یہ کہ اہل تقویٰ صالحین کا ادب و احترام بھی ہم پر لازم ہے۔ لہذا تصانیف میں ہم نے  
الفاظ کے چناؤ میں ہر ممکن ادب و احترام (Ethics) کو ملحوظ رکھنے کی کوشش کی ہے۔ لیکن سوشل میڈیا پر  
موجود مواد کو آسانی سے تبدیل کیا جاسکتا ہے۔ لہذا اس ضمن میں ہمارے اس مواد میں کوئی بے ادبی پروٹی قابل  
اعتراض الفاظ نظر آئیں، تو وہ یقیناً کسی نے ہماری تحریر میں تحریف کی ہوگی۔ لہذا اس صورت حال میں ہم سے  
تصدیق کرنا ضروری ہے۔

☆ چونکہ اس مسودہ کی پروف ریڈنگ ابھی پوری طرح سے نہیں ہو سکی، لہذا الفاظی غلطیوں کیلئے پیٹنگی معذرت۔

## فہرست

- ☆ ایک اہم جائزہ..... 4.....
- ☆ سب سے مشکل تقاضا..... 5.....
- ☆ جہاد کا معنی..... 5.....
- ☆ جہاد کی اقسام..... 6.....
- ☆ جہاد بالاعداء/جنگ و قتال..... 6.....
- ☆ بطور امتحان / کسوٹی..... 7.....
- ☆ اس مشکل ترین تقاضے پر ترغیب..... 9.....
- ☆ خالق کیلئے قربانی کی چند مثالیں..... 17.....
- ☆ جنگ کی تمنائے کی جائے..... 19.....
- ☆ نصرت الہی..... 19.....
- ☆ جہاد کی فرضیت..... 22.....
- ☆ جنگ کی غایت..... 23.....
- ☆ غزوات کی نوعیت اور جنگ بدر کا پس منظر..... 31.....
- ☆ جنگ: دفاعی یا اقدامی..... 37.....
- صلح جوئی کا حکم..... 44.....
- ایمان میں جبر و اکراہ..... 48.....
- کفر و شرک کے خاتمے کیلئے جنگ؟..... 49.....
- ☆ حکام کی سربراہی میں جنگ..... 54.....
- ☆ عصر حاضر میں جنگ کی نوعیت..... 56.....
- ☆ جنگ میں شمولیت کے متبادل جہاد کی شکلیں..... 58.....
- ☆ جنگ کی شرائط..... 59.....
- ☆ جہاد اور دہشت گردی (ناحق قتل و غارت) میں فرق..... 62.....
- ☆ حق کی کاوش میں بطور نمونہ چند مشہور تصانیف سے استفادہ کی لسٹ..... 64.....
- ☆ ہماری اہم تحاریر..... 65.....
- ☆ ویب سائٹ کا تعارف..... 66.....
- ☆ یوٹیوب چینل کا تعارف..... 67.....
- ☆ ہماری دعوت..... 68.....

الحمد لله رب العالمين والصلاة والسلام على سيد الانبياء

والمرسلين و على آله وصحبه اجمعين اما بعد!

## ایک اہم جائزہ

جہاد کا موضوع ایک تنازعہ اور متروک مسئلہ بن چکا ہے۔ جس میں کفار کا عمل دخل تو ہے ہی لیکن مسلمانوں کی طرف سے علمی و عملی سطح پر بہت سی کمزوریاں بھی اس کا سبب ہیں۔ غلط فہمی کی سبب بڑی وجہ اولین درجے میں ”قرآن حکیم“ اور پھر ”سنت کے پختہ دلائل“ سے جہاد کی اصل نوعیت کے تعین کا فقدان ہے۔ علمی میدان میں جہاد کے حوالے سے بہت سے لوگوں نے کیا ہے جس میں درج ذیل کمزوریاں دیکھی گئی ہیں:

(۱)۔ اول درجے میں قرآن حکیم کو بنیاد بنا کر جہاد کی نوعیت کو جاننے کی بجائے ضعیف

و موضوع بلکہ تاریخی روایات کو بنیاد بنایا گیا ہے، (۲)۔ اعتدال کی بجائے کچھ نے تو جہاد میں

غلو کیا ہے اور بعض نے (کفار کا حد سے زیادہ دفاع میں) دوسری انتہاء پر جا کر جہاد کا گلا ہی

گھونٹ دیا ہے، (۳)۔ بعض نے جہاد کی نوعیت پر غلط فہمیوں کی اصلاح میں تو سارا زور صرف

کر دیا ہے، لیکن جہاد کو بیان نہیں کیا۔ یعنی جہاد کے حوالے سے خالق کا کیا تقاضا تھا، اسے واضح

نہیں کیا۔ (۴)۔ تطبیق نہ کرنا: قرآن حکیم، سنت نبوی ﷺ اور تو اتر کی روشنی میں تطبیق کے عمل

سے نہ گزرنا۔ اس ضمن میں سب سے اہم بات یہی ہے کہ: تطبیق کی جائے اور قرآنی رہنمائی کو

حرف آخر سمجھتے ہوئے روایات سمیت دیگر تمام رہنمائی کو قرآن حکیم کی محکم آیات کے تناظر میں

سمجھا جائے۔ اور اگر بظاہر کوئی بات قرآن حکیم کے برعکس نظر آئے تو اسکی قرآنی احکامات کے

تحت تاویل کی جائے، نہ کہ محکم قرآنی آیات کو تاریخی روایات کے زیر اثر تختہ مشق بنایا جائے۔

ان شاء اللہ اس تحریر میں تطبیق کی بنا پر ساری تعلیمات کی بنا پر، بلا تعصب (بے رنگ شفاف عینک

سے) قرآن و سنت کی روشنی میں اعتدال پر مبنی اصل مقصود کو من و عن واضح کرنے کی کوشش کی جائے

گی۔ جو کچھ بھی تعلیمات میں وحی بیان ہوا ہے ان شاء اللہ بے کم و کاست کھول کر پیش کر دیا جائے گا۔

## سب سے مشکل تقاضا

اسلام کے جتنے بھی تقاضے ہیں ان میں سے سب سے مشکل تقاضا جہاد (جنگ) ہے۔ اسی لئے اجر کے اعتبار سے بھی یہ سب سے بلند مقام (Highest Peak) اور افضل ترین اعمال میں سے ہے۔ قرآن و سنت کی بنیاد پر اس مضمون میں پیش کردہ حقائق سے آگاہی ان شاء اللہ اس سب سے مشکل تقاضے کیلئے حوصلے اور ہمت کا یقینی باعث بن کر ایمان کی بقا کا موجب ثابت ہوگی۔

## جہاد کا معنی

جہاد کا معنی کوشش کرنا ہے یعنی: گناہوں سے بچنے، نیکیاں کرنے، دعوت و اصلاح، برائی کے خاتمے کی کوشش کرنا جہاد ہے، جیسا کہ فرمایا گیا:

﴿وَجَاهِدُوا فِي اللَّهِ حَقَّ جِهَادِهِ﴾ (الحج: 22: 78)

”اور اللہ کی راہ میں جہاد کرو جیسا کہ جہاد کرنے کا حق ہے۔“

یہاں جہاد سے مراد جہاد بالنفس یا میدان دعوت میں سچائی کے ابلاغ کی جد جہد ہے۔

﴿وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا وَإِنَّ اللَّهَ لَمَعَ

الْمُحْسِنِينَ ۝﴾ (سورہ عنکبوت: 29: آیت: 69)

”اور جنہوں نے کوشش کی ہمارے لئے، ان پر ہم ضرور کھولیں گے اپنی راہیں اور یقیناً

اللہ تعالیٰ محسنین کے ساتھ ہے۔“

اللہ کی منشا پر ہر دم قائم رہنا اور خواہش و نفس اور دنیا کی رکاوٹوں کو حائل نہ ہونے دینا جہاد ہے۔ جہاد ایک مسلسل عمل ہے جو بندہ مومن کی زندگی کے شب و روز میں جاری و ساری رہتا ہے۔ جہاد اصلاً پر امن جدو جہد کا نام ہے جسکی ایک صورت دعوت و تبلیغ ہے۔ احادیث کی روشنی میں خواتین اور کمزوروں کیلئے سب سے افضل جہاد حج مبرور کو قرار دیا گیا ہے۔ قرآن حکیم میں جہاد عموم کے لحاظ سے کوشش اور جنگ دونوں کیلئے استعمال ہوا ہے۔

## جہاد کی اقسام

(۱)۔ جہاد بالنفس: نفس کی پاکیزگی کی کاوش کرنا اور اسے معصیت و نافرمانی، سرکشی و بغاوت اور شیطانی اکساہٹوں سے بچانے کیلئے تادمِ مرگ جدوجہد کرنا جہاد بالنفس ہے، ارشاد ہوا:

﴿ قَدْ أَفْلَحَ مَنْ زَكَّهَا ۝ وَقَدْ خَابَ مَنْ دَسَّهَا ۝ ﴾ (الشَّمْسُ: 10-7:91)

”تحقیق فلاح پا گیا وہ شخص جس نے اس نفس کو پاک کر لیا اور نافرمانی ہو گیا وہ جس نے اسکو آلودہ کیا۔“  
یعنی نفس کو گام ڈالنا انتہائی مشکل کام ہے، اسی لئے نبی کریم ﷺ نے فرمایا:

” (بڑا) مجاہد وہ ہے جو اپنے نفس کے خلاف جہاد کرتا ہے۔“ (ترمذی: 1621)

(۲)۔ ذہنی و دعوتی جہاد: قرآنی احکامات کو سمجھنا، انہیں من و عن تسلیم کرنا اور دوسروں کی اصلاح کیلئے انہیں بے کم و کاست آگے پہنچانا، انذار کرنا اور لوگوں کی اذیتوں اور انکی طرف سے لاحق خطرات کی پرواہ نہ کرنا بہت بڑا جہاد اور بہت مشکل کام ہے، جیسا کہ فرمایا گیا:

﴿ فَلَا تَطْعَمُ الْكُفْرَيْنَ وَجَاهِدْهُمْ بِهِ جِهَادًا كَبِيرًا ۝ ﴾ (الفرقان: 52:25)

” (تو اے نبی!) پس آپ کافروں کا کہا نہ مانو اور جہاد کرو انکے ساتھ (قرآن سے) بڑا جہاد“

نبی کریم ﷺ نے فرمایا:

”ظالم حکمران کے سامنے کلمہ حق کہنا سب سے بڑا جہاد ہے۔“ (ترمذی: 2174، ابوداؤد، ابن ماجہ)

(۳)۔ جہاد بالاعداء/جنگ و قتال: دین حق کے مخالفین کا سامنا کرنا اور ہر حال میں دین کو محفوظ اور قائم رکھنا۔ یہ جہاد کی خصوصی شکل ہے جو کفار کے ساتھ جنگ کی صورت میں ہے جو کہ خاص مواقع کیلئے ہے۔ جہاد یہ نہیں کہ ہر کوئی ہر کسی کے خلاف اٹھ کھڑا ہو، بلکہ یہ ایک انتہائی سنجیدہ ذمہ داری ہے جو خاص شرائط و ضوابط کے تحت ہے جسکی تفصیل ان شاء اللہ اس تحریر میں بیان کی جائے گی۔

## جہاد بالاعداء/جنگ و قتال

یہ جہاد کی وہ شکل ہے جس میں بندہ مومن اپنے رب کیلئے جان کی قربانی پیش کر دیتا ہے۔ جان اپنی ہتھیلی پر رکھ کر کفار کے خلاف نبرد آزما ہو جاتا ہے۔ اس زمین پر یہ انسان پر سب سے مشکل امتحان ہے جو ایمان کی قوت کے بغیر انسان پر انتہائی ناگوار ہے:

﴿كُتِبَ عَلَيْكُمُ الْقِتَالُ وَهُوَ كُرْهٌ لَّكُمْ وَعَسَىٰ أَن تَكْرَهُوا شَيْئًا وَهُوَ خَيْرٌ لَّكُمْ وَعَسَىٰ أَن تُحِبُّوا شَيْئًا وَهُوَ شَرٌّ لَّكُمْ وَاللَّهُ يَعْلَمُ وَأَنْتُمْ لَا تَعْلَمُونَ﴾  
 ﴿البقرہ: 2: 216﴾

”تم پر لڑنا فرض کر دیا گیا ہے جبکہ وہ تمہیں ناگوار ہے، اور کیا عجب کہ تم کسی چیز کو ناگوار سمجھو اور وہ تمہارے لئے بہتر ہو اور کیا عجب کہ تم کسی چیز کو پسند کرو اور وہ تمہارے لئے مضر ہو، اور اللہ ہی جانتا ہے اور تم نہیں جانتے۔“

یہاں خالق نے ایک طرف تو اس امتحان کے مشکل پہلو اور انسانی طبع پر اسکی ناگواری کو اجاگر کیا ہے اور دوسری طرف اصل حقیقت کو واضح کیا گیا ہے کہ زندگی کا خاتمہ تو ایک دن ہو ہی جاتا ہے، لہذا اللہ کے حکم کو پس پشت ڈال کر اپنی زندگی کو بچانا سوائے خسارے کے کچھ نہیں۔ جس زندگی کو انسان بچانا چاہتا ہے اس نے ایک نہ ایک دن ہاتھ سے جانا تو ہے ہی، موت کی سختیاں تو انسان نے جھیلنی ہی جھیلنی ہیں، لیکن اگر یہ زندگی اللہ کیلئے چلی جائے تو یہی اصل کامیابی ہے۔

لہذا اب ہم اس سب سے مشکل کام کے اہم پہلو کھولتے ہیں تاکہ حقیقت واضح ہو جائے۔

### بطور امتحان / کسوٹی

اس ضمن میں یہ بات بھی اچھی طرح ذہن نشین کر لیں کہ جب تک اللہ کیلئے ”مال“ سمیت دیگر محبوب چیزیں (اشیاء، وقت، جان، صلاحیتیں) خرچ نہ کریں گے بات نہ بن پائے گی، پروردگار نے فرمایا:

﴿لَنْ تَنَالُوا الْبِرَّ حَتَّىٰ تُنْفِقُوا مِمَّا تُحِبُّونَ﴾ (آل عمران: 92)

”تم ہرگز نہیں پاسکتے نیکی کو جب تک کہ تم خرچ نہ کرو اس میں سے جسے تم محبوب رکھتے ہو۔“

مزید یہ کہ امتحان کی اس چند روزہ عارضی زندگی میں خالق نے دنیوی مصائب: تنگدستی، بیماری.... اور جہاد کو انسان کے ایمان کی جانچ پرکھ کیلئے بطور ٹسٹ / کسوٹی بھی استعمال کیا ہے اور ان میں جہاد سب سے مشکل امتحان ہے، ارشاد فرمایا:

﴿أَمْ حَسِبْتُمْ أَنْ تُدْخِلُوا الْجَنَّةَ وَلَمَّا يَعْلَمِ اللَّهُ الَّذِينَ جَاهَدُوا مِنْكُمْ وَيَعْلَمِ

الصَّابِرِينَ﴾ (آل عمران: 3: 142)

”کیا خیال کرتے ہو تم کہ یونہی داخل ہو جاؤ گے جنت میں۔ حالانکہ ابھی تک نہیں جانچا اللہ نے ان لوگوں کو جنہوں نے جہاد کیا ہے تم میں سے اور وہ جانچنا چاہتا ہے ثابت قدم رہنے والوں کو۔“

پختہ ایمان ہی اس مشکل ترین امتحان پر رغبت کا باعث ہے، جبکہ ناقص و کمزور ایمان والا شخص اس تقاضے پر فیل ہو جاتا ہے:

﴿رَأَيْتَ الَّذِينَ فِي قُلُوبِهِمْ مَرَضٌ يُنْظَرُونَ إِلَيْكَ نَظَرَ الْمَغْشِيِّ عَلَيْهِ مِنَ الْمَوْتِ فَأُولَئِكَ لَهُمْ ۝﴾ (سورہ محمد: 20:47)

”تو دیکھا تم نے ان لوگوں کو جن کے دلوں میں بیماری تھی کہ وہ دیکھتے ہیں تمہاری طرف ایسے جیسے دیکھتا ہے وہ شخص جس طاری ہوگئی ہو بے ہوشی موت کی، سو افسوس ہے انکے حال پر۔“

اگر خالق کی معرفت اور دنیا و آخرت کی حقیقت انسان پر واضح نہ ہو تو یہ بیان کردہ صورت حال بالکل عین فہم ہے۔ لیکن حقیقت سے آشنائی سے صورت حال یکسر تبدیل ہو جاتی ہے۔

اللہ کے ہاں تو صرف وہی ایمان قابل قبول ہوتا ہے جس میں ایمانی تقاضوں کو ترجیح اول بنا کر دنیا و نفس کے تقاضوں کو خالق کے تقاضوں کے نیچے کر دیا جائے۔ انسانی طبع پر اس سب سے مشکل تقاضے کو خالق نے بڑے دو ٹوک الفاظ میں یوں واضح کر دیا ہے:

”(اے نبی) فرما دیجئے کہ اگر تمہارے باپ، تمہارے بیٹے، تمہارے بھائی اور تمہاری بیویاں۔ تمہارے کنبے قبیلے اور تمہارے کمائے ہوئے مال اور وہ تمہاری تجارت جسکے مندے سے تم ڈرتے ہو اور تمہاری وہ حویلیاں (مکانات بنگلے) جنہیں تم پسند کرتے ہو، اگر یہ سب تمہیں اللہ سے، اسکے رسول سے اور اسکی راہ میں جہاد سے بھی زیادہ عزیز ہیں، تو پھر تم انتظار کرو یہاں تک کہ اللہ لے آئے اپنا فیصلہ (عذاب) اور اللہ فاسقوں کو ہدایت نہیں دیتا۔“ (توبہ: 24:9)

سورہ توبہ کے سیاق و سباق کے تحت یہاں جہاد سے مراد محض جدوجہد نہیں بلکہ جنگ ہی ہے۔

اور پھر بہت دو ٹوک الفاظ میں حقیقی ایمان کو یوں واضح کر دیا گیا:

﴿ إِنَّمَا الْمُؤْمِنُونَ الَّذِينَ آمَنُوا بِاللَّهِ وَرَسُولِهِ ثُمَّ لَمْ يَرْتَابُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ أُولَئِكَ هُمُ الصَّادِقُونَ ۝ ﴾ (الحجرات: 15:49)

”یقیناً مومن تو وہ ہیں جو ایمان لائے اللہ پر اور اسکے رسول پر، پھر شک میں مبتلا نہ ہوئے، اور جہاد کیا اپنے مالوں سے اور جانوں سے اللہ کی راہ میں، یہی وہ لوگ ہیں جو (اپنے دعویٰ ایمان میں) سچے ہیں۔“

اگر حقیقی ایمان نصیب ہو جائے تو اپنے خالق و مالک کی منشاء اور اسکی رضا مندی کیلئے تن من دھن قربان کرنے کا جذبہ پیدا ہو جاتا ہے۔ لیکن اسکے برعکس نفاق ہے، جیسا کہ نبی کریم ﷺ نے فرمایا:

”جو شخص فوت ہو گیا (اس حالت میں) کہ نہ (تو) جہاد کیا اور نہ ہی دل میں جہاد کا ارادہ کیا (تو) وہ نفاق کی قسم پر مرا۔“ (مسلم: 4931)

### اس مشکل ترین تقاضے پر ترغیب

چونکہ ظلم کے خاتمے اور ایمان کی بقا کیلئے جہاد ناگزیر ہے، اسلئے اس مشکل ترین کام پر رغبت کیلئے:

(۱)۔ جہاد کرنے کا خالق نے خود تقاضا کیا ہے، (۲)۔ اس کام کا عظیم صلہ بتلایا گیا ہے اور (۳)۔ دنیا کی حقیقت کھولی گئی ہے کہ جس چند روزہ زندگی کو بچانے کیلئے انسان اللہ کے تقاضے سے گریز کرتا ہے، اس زندگی کی اصل حقیقت کیا ہے؟

(۱)۔ جہاد کا تقاضا: خالق نے حکم دیا ہے رسول اللہ ﷺ کو جہاد پر ترغیب کا، ارشاد فرمایا:

﴿ يَا أَيُّهَا النَّبِيُّ حَرِّضِ الْمُؤْمِنِينَ عَلَى الْقِتَالِ إِنْ يَكُنْ مِنْكُمْ عِشْرُونَ صَابِرُونَ يَغْلِبُوا مِائَتِينَ وَإِنْ يَكُنْ مِنْكُمْ مِائَةٌ يَغْلِبُوا أَلْفًا مِنَ الَّذِينَ كَفَرُوا بِأَنَّهُمْ قَوْمٌ لَا يَفْقَهُونَ ۝ ﴾ (انفال: 65:8)

”اے نبی! اہل ایمان کو جہاد پر رغبت دلاؤ۔ تم میں سے اگر بیس ثابت قدم ہوں گے تو وہ دوسو پر غالب آئیں گے، اور اگر سو ایسے ہوں گے تو ان کافروں کے ہزار پر بھاری رہیں گے، اسلئے کہ یہ (کفار) بصیرت سے محروم لوگ ہیں۔“

ایمانی قوت اور بصیرت کی بنا پر انسان جنگ میں دائیں بائیں اللہ کے لشکروں کی تائید پاتا ہے جو

اسے صبر و استقامت کا پیکر بنا کر ایک کودس پر بھاری کر دیتی ہے۔

لیکن اسکے بعد جب نئے لوگ اسلام میں داخل ہوئے تو انکی بصیرت اور ایمانی جذبہ ”السابقون الاولون“ کی طرح نہ تھا، اسلئے ان پر بوجھ ہلکا کر دیا گیا اور (2:1) کی نسبت کر دی گئی۔ یعنی ایک مسلمان دو کافروں پر بھاری ہوگا (الانفال: 8:66)۔

اور پھر اسی آیت کریمہ کے اگلے حصے میں جنگ میں اپنی خاص مدد کی بشارت کا عندیہ دے کر جنگ کیلئے ترغیب دلائی ہے۔ مزید فرمایا:

﴿... وَإِنْ تَوَلَّوْا يَسْتَبَدِلْ قَوْمًا غَيْرَكُمْ ثُمَّ لَا يَكُونُوا أَمْثَالَكُمْ﴾

(سورہ محمد: 47:38)

”سو اگر تم منہ موڑو گے (انفاق اور جنگ سے) تو وہ لے آئے گا تمہاری جگہ اور لوگوں کو، پھر نہ ہوں گے وہ تم جیسے۔“

مزید یہ کہ جب میدان میں اتر جائے تو پھر پیٹھ نہیں پھیرنی، بھاگنا نہیں:

”اے اہل ایمان جب تم ایک منظم فوج کی صورت میں ان کافروں کے مقابلے میں آؤ تو انہیں پیٹھ نہ دکھاؤ، اور (جان لو کہ) جس نے اس موقع پر پیٹھ دکھائی الا یہ کہ جنگ کیلئے پینتر بدلنا چاہتا ہو یا اپنی فوج کے کسی دوسرے حصے سے ملنا چاہتا ہو تو وہ اللہ کا غضب لے کر لوٹا اور اسکا ٹھکانا جہنم ہے اور وہ برا ٹھکانا ہے۔“ (الانفال: 8:15-16)

کیونکہ اس بزدلی کی بنا پر میدان جنگ سے بھاگنا بسا اوقات پوری فوج بلکہ پوری ملت کیلئے شدید خطرہ پیدا کر دیتا ہے۔

(۲)۔ جہاد کا عظیم صلہ: جان و مال کی یہ عظیم قربانی دوزخ سے نجات کی یقینی ضامن ہے، ارشاد فرمایا:

﴿يَا أَيُّهَا الَّذِينَ آمَنُوا هَلْ أَدُلُّكُمْ عَلَىٰ تِجَارَةٍ تُنْجِيكُمْ مِنْ عَذَابِ أَلِيمٍ ۝  
تُؤْمِنُونَ بِاللَّهِ وَرَسُولِهِ وَتُجَاهِدُونَ فِي سَبِيلِ اللَّهِ بِأَمْوَالِكُمْ وَأَنْفُسِكُمْ ذَلِكُمْ  
خَيْرٌ لَّكُمْ إِنْ كُنْتُمْ تَعْلَمُونَ﴾ (الصف: 61:10-11)

”اے اہل ایمان کیا میں بتاؤں تمہیں وہ تجارت جو نجات دلا دے تمہیں دردناک عذاب

سے۔ (تو) ایمان لاؤ تم اللہ پر اور اسکے رسول پر اور جہاد کرو اللہ کی راہ میں اپنے مالوں اور جانوں سے۔ یہ بہتر ہے تمہارے لئے اگر تم جان جاؤ۔“

اس سب سے بڑی قربانی کا صلہ بلا حساب کتاب جنت ہے:

”یقیناً خرید لئے ہیں اللہ نے مومنین سے انکی جانیں اور انکے مال جنت کے بدلے میں۔ (یہ مومن) جنگ کرتے ہیں اللہ کی راہ میں پھر قتل کرتے ہیں (کافروں کو) اور شہید ہوتے ہیں۔ یہ (جنت کا) وعدہ اللہ کے ذمے ہے جو برحق ہے (جو کیا ہے وعدہ اس نے) تورات میں، انجیل میں اور قرآن میں اور کون ہے زیادہ پورا کرنے والا اپنے عہد کو اللہ سے بڑھ کر۔ سو خوشیاں مناؤ اپنے اس سودے پر جو کیا ہے تم نے اللہ سے، اور یہی ہے سب سے بڑی کامیابی۔“ (التوبہ: 111)

جو اللہ کی خاطر شہید ہو گئے وہ امر ہو گئے، ارشاد فرمایا:

﴿وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ﴾

﴿البقرہ: 2: 154﴾

”اور جو اللہ کی راہ میں مارے جائیں انہیں مردہ مت کہو بلکہ وہ تو زندہ ہیں مگر تمہیں اس کا شعور نہیں۔“

اس عظیم صلے کے متعلق نبی کریم ﷺ نے فرمایا:

☆ ”خون کا پہلہ قطرہ گرنے کے ساتھ ہی شہید کی مغفرت کردی جاتی ہے اور وہ جنت میں اپنا

مقام دیکھ لیتا ہے“ (ترمذی: 1663)

☆ ”اس ذات کی قسم جس کے ہاتھ میری جان ہے جو شخص بھی اللہ کی راہ میں زخمی ہوا، اور اللہ

خوب جانتا ہے کہ اس کی راہ میں کون زخمی ہوا وہ بروز قیامت اس طرح آئے گا کہ اس کے

زخموں سے خوب بہہ رہا ہوگا، اسکا رنگ تو خون کا ہوگا لیکن خوشبو مشک کی

خوشبو ہوگی۔“ (بخاری: 2803)

☆ ”اللہ کی راہ میں گزرنے والی ایک صبح یا ایک شام دنیا و مافیہا سے بہتر ہے۔“

(بخاری، کتاب الجہاد والسیر)

☆ ”دشمن سے حفاظت کیلئے سرحد پر ایک دن کا قیام دنیا و مافیہا سے بہتر ہے۔“ (بخاری: 2892)

☆ ”سب سے بہتر اسکی زندگی ہے جو اللہ کی راہ میں گھوڑے کی باگ پکڑے ہوئے ہے، جب کوئی خوفناک آواز سنتا ہے یا کوئی خوف کی حالت میں اسے کوئی بلاتا ہے تو اڑ کر پہنچ جاتا ہے۔ قتل و موت کو اسکی جگہوں میں تلاش کرتا ہے (یعنی موت کی جگہوں سے نہیں ڈرتا)۔ یا (پھر) اسکی زندگی بہتر ہے جو چند بکریاں لے کر پہاڑ کی چوٹی یا کسی وادی میں رہتا ہے، وہاں نماز پڑھتا ہے، زکوٰۃ دیتا ہے اور مرتے دم تک اپنے رب کی عبادت کرتا ہے۔“ (مسلم، کتاب الامارہ۔ باب فضل الجہاد)

☆ مزید یہ کہ رسول اللہ ﷺ نے: اسلام (یعنی توحید و رسالت) کو دین کا ”سر“ اور نماز کو دین کا ”ستون“ اور دین کے کوہان کی بلندی ”جہاد“ کو قرار دیا۔۔۔“

(مشکوٰۃ، کتاب الایمان، مسند احمد، ترمذی، ابن ماجہ)

یعنی دین کی عظمت و شوکت، ترقی و وسعت کا انحصار ”جہاد“ پر ہے خواہ وہ جہاد: قلم سے ہو، زبان سے ہو، عمل سے ہو یا میدان جنگ میں اسلحہ سے ہو۔ اگر جہاد کو اہل اسلام کے ملی وصف سے خارج کر دیا جائے تو دین ایک بے اثر ڈھانچہ بن کر رہ جائے۔

(۳)۔ دنیا کی حقیقت: خالق کی اس مشکل ترین کال پر لبیک پر رغبت کیلئے دنیا کی حقیقت کو کھولا گیا ہے، فرمایا:

﴿كُلُّ نَفْسٍ ذَائِقَةُ الْمَوْتِ وَ إِنَّمَا تُوَفَّوْنَ أُجُورَكُمْ يَوْمَ الْقِيَمَةِ فَمَنْ زُحِرَ  
عَنِ النَّارِ وَ أُدْخِلَ الْجَنَّةَ فَقَدْ فَازَ وَ مَا الْحَيَوةُ الدُّنْيَا إِلَّا مَتَاعُ  
الْعُورِ ۗ﴾ (آل عمران: 3: آیت: 185)

”ہر جان کو چکھنا ہے ذائقہ موت کا اور دیئے جائیں گے تمہیں پورے اجر تمہارے اعمال کے بروز قیامت۔ پس جو بچا لیا (اس دن) آگ سے اور داخل کر دیا گیا بہشت میں تو پس ہو گیا وہ کامیاب۔ اور نہیں ہے دنیا کی زندگی مگر نرا ہی دھوکے کا سامان۔“

اس ضمن میں بہت واضح رہنمائی یوں فرمائی گئی:

”اے اہل ایمان تمہیں کیا ہو گیا ہے، جب تمہیں کہا جاتا ہے کہ اللہ کی راہ میں نکلو تو تم زمین پر گرے جاتے ہو۔ کیا تم آخرت کی (ابدی) زندگی کو چھوڑ کر دنیا کی (چند روزہ) زندگی پر راضی ہو گئے ہو اور (جبکہ) نہیں ہے دنیا کی زندگی کا فائدہ آخرت کے مقابلے میں مگر بہت ہی کم۔ اگر تم نہ نکلو گے تو اللہ تمہیں دردناک عذاب میں مبتلا کرے گا اور تمہاری جگہ اور لوگ پیدا کر دے گا اور تم اسے کوئی نقصان نہ پہنچا سکو گے، اور اللہ ہر چیز پر قادر ہے۔“ (التوبہ: 38-39)

یہ بات بھی واضح ہو گئی کہ جب جہاد کا تقاضا آجائے، جب جہاد فرض ہو جائے تو پھر نکلنا لازم ہے۔ اسی ضمن میں مزید حقیقت یوں کھولی گئی:

”کیا تم نے ان لوگوں کو نہیں دیکھا جنہیں کہا گیا تھا کہ اپنے ہاتھ (جنگ) سے روکے رکھو اور نماز قائم کرو اور زکوٰۃ دو، اور پھر جب ان پر قتال فرض کر دیا گیا تو اب ان میں سے ایک گروہ لوگوں (یعنی دشمن) سے یوں ڈرنے لگا جس طرح اللہ سے ڈرنا چاہئے بلکہ اس سے بھی زیادہ، اور کہنے لگے اے ہمارے رب تو نے کیوں ہم پر لڑنا فرض کر دیا، کیوں نہ ہمیں کچھ مدت کیلئے مزید مہلت دی۔ (اے نبی) ان سے کہہ دو کہ دنیا کا فائدہ تو بہت تھوڑا ہے اور آخرت پر ہیزگاروں کیلئے بہت بہتر ہے، اور ایک دھاگے کے برابر بھی تم سے بے انصافی نہیں کی جائے گی۔“ (النساء: 77)

مزید فرمایا:

﴿ وَمَا هَذِهِ الْحَيٰوةُ الدُّنْيَا اِلَّا لَهْوٌ وَّ لَعِبٌ وَّ اِنَّ الدَّارَ الْاٰخِرَةَ لَهِيَ الْحَيٰوةُ ۗ لَوْ كَانُوْا يَعْلَمُوْنَ ۝ ﴾ (عنکبوت: 64)

”اور نہیں ہے دنیا کی زندگی مگر کھیل اور تماشاً اور یقیناً آخرت کا گھر ہی حقیقی زندگی ہے، کاش تم جان جاتے۔“

یعنی دیکھتے ہی دیکھتے اس زندگی نے بھی تماشے کی طرح بہت جلد ختم ہو جانا ہے اور پھر آخرت کی ابدی زندگی شروع ہو جانی ہے۔

یک بندہ مومن نے اپنی قوم کو نصیحت کی یوں فریاد کی:

﴿يَقَوْمِ إِنَّمَا هَذِهِ الْحَيَاةُ الدُّنْيَا مَتَاعٌ وَإِنَّ الْآخِرَةَ هِيَ دَارُ الْقَرَارِ ۝﴾

(المومن: 40: آیت: 39)

”اے قوم! دنیا کی زندگی تو نہیں مگر سوائے متاع کے اور یقیناً آخرت ہی ٹھرنے کی جگہ ہے۔“

یہاں دنیا کو متاع اور آخرت کو دارالقرار کہا گیا ہے۔ وہ چیز جو بہت عارضی طور پر دی جائے اور جلد واپس لے لی جائے وہ متاع کہلاتی ہے۔ یا وہ چیز جس کے اپنا ہونے کا گمان ہو لیکن وہ انسان کی اپنی ملکیت نہ ہو وہ متاع کہلاتی ہے۔ یوں دیکھتے ہی دیکھتے انسان کا بچپن، جوانی، وقت..... سب اس کے ہاتھ سے چھٹتا جاتا ہے۔ اسکے برعکس آخرت دارالقرار یعنی جائے مقام، رہنے اور ٹھرنے کی جگہ ہے۔

اس ضمن میں نبی کریم ﷺ نے بہت زبردست رہنمائی ان الفاظ میں فرمائی ہے:

”اللہ کی قسم! آخرت کے مقابلے میں دنیا کی مثال اسی طرح ہے، جیسے کوئی شخص اپنی انگلی

سمندر میں ڈالے اور پھر اس بات کا جائزہ لے کہ اس پر کتنا پانی لگا ہے۔“

(مسلم، کتاب الجنۃ واصفہ)

موت کے متعلق حقائق: اسی ضمن یعنی جہاد پر ترغیب میں خالق نے موت کے متعلق حقائق کھولے

ہیں کہ موت نے تو اپنے وقت مقررہ پر آ ہی جانا ہے خواہ ہم کتنا ہی زندگی کو بچانے کی کاوش کر لیں:

﴿إِنَّ مَا تَكُونُوا يَدْرِكُكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ﴾ (النساء: 78)

”تم جہاں کہیں بھی ہو موت تو تمہیں آ پکڑے گی گو کہ ہو تم مضبوط قلعوں میں“

اور جب قاصد آ گیا تو کوئی بھی رکاوٹ نہ بن سکے گا:

﴿وَلَنْ يُّؤَخِّرَ اللَّهُ نَفْسًا إِذَا جَاءَ أَجْلُهَا وَاللَّهُ خَبِيرٌ بِمَا تَعْمَلُونَ ۝﴾

”جب کسی کی موت کا وقت آ جاتا ہے تو وہ موخر نہیں ہو سکتا اور جو کچھ تم کرتے ہو اللہ کو اسکی

پوری خبر ہے۔“ (المنافقون: 11)

مزید فرمایا:

﴿وَجَاءَتْ سَكْرَةُ الْمَوْتِ بِالْحَقِّ ذَلِكَ مَا كُنْتَ مِنْهُ تَحِيدُ﴾ (سورہ ق: 19)

”اور موت کی بیہوشی حق کے ساتھ آ ہی پہنچی، یہ ہے وہ چیز جس سے تم بھاگتے تھے“

یہ وہ اہل حقیقت ہے جس نے عین اپنے وقت مقررہ پر ہی آنا ہے:

﴿وَلِكُلِّ أُمَّةٍ أَجَلٌ فَإِذَا جَاءَ أَجْلُهُمْ لَا يَسْتَأْخِرُونَ سَاعَةً وَلَا

يَسْتَقْدِمُونَ﴾ (الاعراف: 34)

”اور ہر گروہ کے لیے ایک معیاد معین ہے، پھر جب ان کی موت کا وقت مقرر آ جائے گا،

اس وقت وہ ایک ساعت نہ پیچھے ہٹ سکیں گے اور نہ آگے“

دنیا کی حقیقت تو یہ ہے کہ: جو نہی وقت گزر کر ماضی کا حصہ بن جائے تو وہ خواب محسوس ہونے لگتا

ہے۔ سابقہ گزری ہوئی زندگی پر نظر دوڑائی جائے تو گزری کوئی ساری زندگی پل بھر ہی محسوس ہوتا

ہے۔ بالکل اسی طرح جو وقت آگے رہ گیا ہے اس نے بھی بہت جلد گزر جانا ہے، پھر یہ حقیقت بروز

قیامت اچھی طرح کھل جائے گی۔ اس دن انسان اپنی دنیا کی زندگی کی بابت خود اقرار کرے گا:

﴿كَانَهُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحَاهَا﴾ (النازعات: 46)

”جس روز دیکھیں گے وہ قیامت کو تو ایسا لگے گا گویا نہیں رہے وہ دنیا میں مگر ایک شام یا ایک صبح“

یہی اصل حقائق ہیں جو اللہ کیلئے قربانی کی ترغیب کا باعث بنتے ہیں۔ دنیا و آخرت کی حقیقت اور خالق کی

معرفت اور رب پر پختہ ایمان ہی اس مشکل ترین تقاضے پر ہمت کا ذریعہ ہے۔ یہ سب سے مشکل تقاضا صرف

اور صرف خالق کیلئے کیا جاسکتا ہے اور خالق کی معرفت و عظمت بندہ مومن کیلئے سب سے بڑا محرک ہے۔ اگر

حقیقی ایمان نصیب ہو جائے تو اپنے خالق و مالک کیلئے تن من دھن قربان کرنا کچھ بھی مشکل نہیں رہتا۔

تین خوف: اس ضمن میں انسان کو تین خوف لاحق ہوتے ہیں: (۱)۔ زندگی ختم ہونے کا خوف: خالق

کی معرفت، ایمان کی پختگی اور دنیا و آخرت کی حقیقت کی بنا پر یہ خوف تو مکمل طور پر جاتا رہتا

ہے۔ (۲)۔ جان کی تکلیف کا خوف، اور (۳)۔ فیملی کے متاثر ہونے کا خوف۔

دوسرا اور تیسرا خوف تو نزع تک رہتا ہی ہے، لیکن اللہ پر پختہ ایمان اور توکل و تفویض حوصلہ پیدا

کر دیتا ہے کہ جس کے لئے جان دی جا رہی ہے وہ ضرور سب کچھ سنبھال لے گا۔

جاں دی، دی ہوئی اسی کی تھی حق تو یہ ہے کہ حق ادا نہ ہوا  
سب سے عظیم موت: زندگی بچ نہیں سکتی۔ ایک نہ ایک دن لازماً موت تو آنی ہی آنی ہے۔ خواہ بستر  
پر آجائے، ہسپتال آجائے، حادثے میں، یا بیماری میں.... لیکن سب سے عظیم موت راہِ خدا میں  
موت ہے۔ اسلئے گھبرانا نہیں چاہئے بلکہ اللہ کی راہ میں جانے کا جذبہ ہونا چاہئے، جو اللہ کی خاطر  
شہید ہو گئے وہ تو درحقیقت مرکز زندگی پا گئے، ارشاد فرمایا:

﴿وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ  
﴾ (البقرہ: 2:154)

”اور جو اللہ کی راہ میں مارے جائیں انہیں مردہ مت کہو بلکہ وہ تو زندہ ہیں مگر تمہیں اس کا شعور نہیں۔“

اللہ کیلئے مرنے کا کیا مقام ہے، رسول اللہ ﷺ سے بیان کردہ حقائق پر غور فرمائیں:

☆ ”خون کا پہلہ قطرہ گرنے کے ساتھ ہی اسکی مغفرت کر دی جاتی ہے اور وہ جنت میں اپنا مقام  
دیکھ لیتا ہے“ (ترمذی: 1663)

☆ ”کوئی شخص بھی ایسا نہ ہوگا جو جنت میں داخلے کے بعد دنیا میں واپس آنا پسند کرے خواہ اسے  
ساری دنیا ہی مل جائے، سوائے شہید کے، مگر شہید پھر دنیا میں آنا چاہے گا کہ جب وہ اللہ کے  
ہاں شہادت کی فضیلت دیکھے گا تو چاہے گا کہ دنیا میں دوبارہ آئے اور پھر شہید ہو (اللہ کی راہ  
میں)۔“ (بخاری: 2795، 2817)

آپ ﷺ نے اپنے بارے میں فرمایا:

☆ ”میری تو خوشی یہ ہے کہ اللہ کی راہ میں جہاد کروں اور شہید کیا جاؤں پھر زندہ کیا جاؤں، پھر  
شہید کیا جاؤں اور پھر زندہ کیا جاؤں۔“ (بخاری: 2972)

قرآن حکیم نے اپنے رب کیلئے آپ ﷺ کی قربانی کو یوں واضح کیا:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ

الْعَالَمِينَ﴾ (انعام: 6:162)

” (اے نبی) فرمادیجئے یقیناً میری نماز، میری قربانی، میرا جینا، میرا مرنا سب اس اللہ کیلئے ہے جو پروردگار ہے تمام جہانوں کا۔“

بقول علامہ اقبالؒ:

شہادت ہے مطلوب و مقصود و مومن نہ مالِ غنیمت نہ کشور کشائی  
پس یہی وہ حقائق ہیں جو مرنے کی راہ میں حائل سارے خوف و خدشات کو ختم کر دیتے ہیں۔

خالق کیلئے قربانی کی چند مثالیں

بطور نصیحت قرآن حکیم میں بیان کردہ متعدد مثالوں میں سے صرف تین مثالیں ملاحظہ فرما کر اپنے ایمان کو تازگی بخشیں:

(۱)۔ سیدنا اسماعیل علیہ السلام سے جب ان کے والد سیدنا ابراہیم علیہ السلام نے اللہ کی راہ میں ذبح کرنے کا تقاضا کیا تو انہوں نے بلا جھجک فوراً اپنے آپ کو اللہ کیلئے پیش کر دیا:

﴿فَلَمَّا بَلَغَ مَعَهُ السَّعْيَ قَالَ يَبْنَىٰٓ اِنِّىۡ اَرٰى فِى الْمَنَامِ اِنِّىۡ اَذْبَحُكَ فَانظُرْ مَاذَا تَرٰى قَالَ يٰٓاَبَتِ افْعَلْ مَا تُؤْمَرُ سَتَجِدُنِىۡ اِنْ شَاءَ اللّٰهُ مِنَ الصّٰبِرِیۡنَ ۝﴾ (الصافات: 102:37)

”پھر جب وہ (اسماعیل) اپنے (والد ابراہیم) کے ساتھ چلنے پھرنے کے قابل ہو گیا تو (ابراہیم) نے کہا: اے میرے بیٹے! میں نے خواب دیکھا ہے کہ میں تجھے ذبح کر رہا ہوں تو دیکھ بتا تیری کیا رائے ہے؟ عرض کیا اے باپ کر گزریئے جو آپ کو حکم ہوا ہے، انشاء اللہ آپ مجھے صبر کرنے والوں میں پائیں گے۔“

(۲)۔ اصحاب کہف کو اللہ نے ہمت دی اور انہوں نے اپنی جان کو خطرے میں ڈال کر حاکم وقت دقیانوس کے دربار میں اعلیٰ الاعلان اسکے باطل خدائی دعوے کا برملا انکار کر دیا:

”اور مضبوط کر دیئے تھے ہم نے انکے دل جب وہ کھڑے ہوئے (بادشاہ کے روبرو) اور انہوں نے کہا ہمارا رب تو وہی ہے جو رب ہے آسمانوں اور زمین کا۔ ہرگز نہیں پکاریں گے ہم

اسکے سوا کسی اور معبود کو...“ (الکھف: 14:18)

(۳)۔ اسی طرح فرعون کے جادوگروں پر جب اللہ کی حقیقت واضح ہوگئی تو انہوں نے فوراً فرعون کی غلامی کا انکار کر دیا اور تائب ہو گئے۔ اس پر فرعون نے جب انہیں اذیت ناک طریقے سے قتل کرنے کی دھمکی دی تو انہوں نے یوں دلیری دکھائی، وہ بولے:

﴿قَالُوا لَنْ نُؤْتِرَكَ عَلَىٰ مَا جَاءَنَا مِنَ الْبَيْتِ وَالَّذِي فَطَرَنَا فَاقْضِ مَا أَنْتَ قَاضٍ إِنَّمَا تَقْضِي هَذِهِ الْحَيَاةَ الدُّنْيَا ۝ إِنَّا آمَنَّا بِرَبِّنَا لِيُعْفِرَ لَنَا خَطِيئَاتِنَا وَمَا أَكْرَهْتَنَا عَلَيْهِ مِنَ السِّحْرِ ۝ وَاللَّهُ خَيْرٌ وَأَبْقَىٰ ۝﴾ (طہ: 20: 72-73)

”انہوں نے کہا ہرگز نہیں ترجیح دے سکتے ہم تمہیں اس پر جو آگئی ہیں ہمارے سامنے روشن نشانیاں اور اس ذات پر جس نے ہمیں پیدا کیا ہے، سو جو تم نے کرنا ہے کر لو۔ اور تو تو فیصلہ کر سکتا ہے بس اس دنیاوی زندگی کا۔ یقیناً ہم تو ایمان لے آئے ہیں اپنے رب پر تا کہ وہ معاف کر دے ہماری خطائیں اور یہ جرم جس پر مجبور کیا تھا تو نے ہمیں یعنی جادوگری، اور اللہ ہی ہے سب سے بہتر اور ہمیشہ رہنے والا۔“

مزید یہ کہ صحابہ کرام رضی اللہ عنہم میں جذبہ جہاد کس عظیم نوعیت کا تھا، ملاحظہ کریں: جب حضرت عمرو بن العاص رضی اللہ عنہ نے بابل کا محاصرہ کیا تو مقوقس نے دو قاصدان کے پاس بھیجے۔ یہ قاصد اسلامی لشکر کے ساتھ دو دن رہنے کے بعد جب مقوقس کے پاس واپس پلٹے تو انہوں نے مسلمانوں کے متعلق حسب ذیل رپورٹ پیش کی:

”ہم نے ایسی قوم دیکھی ہے کہ ان میں سے ہر ایک شخص کو: موت زندگی سے زیادہ عزیز ہے اور عاجزی و تواضع انہیں (اظہار) بلندی سے زیادہ پیاری ہے، ان میں سے کسی ایک کی بھی دنیا میں نہ رغبت ہے نہ چاہت، وہ زمین پر بیٹھتے ہیں اور ان کا کھانا اپنے گھٹنوں (یعنی زمین) پر ہی ہے، ان کا امیر انکے عام شخص کی مانند ہے، ان کا بلند رتبہ شخص انکے ادنیٰ رتبے والے شخص سے ممیز نہیں اور نہ آقا کی غلام سے شناخت کی جاسکتی ہے، جب نماز کا وقت آجائے تو ان میں سے کوئی بھی اس سے پیچھے نہیں رہتا، وہ اپنے اعضاء کے کناروں کو پانی سے دھوتے ہیں اور نماز میں خوب خشوع کرتے ہیں۔“

یہ سن کر مقوقس نے کہا:

”جس ذات کی قسم کھائی جاتی ہے، اسی کی قسم! اگر یہ لوگ پہاڑوں کے سامنے آجائیں، تو انہیں اپنی جگہ سے ہٹادیں، ان لوگوں سے لڑنے کی کوئی طاقت نہیں رکھتا۔“ (فتوح مصر و اخبارہ، ص-53، کتاب المواعظ والا اعتبار: 290/1)

جنگ کی تمنانہ کی جائے: ان سب حقائق کے باوجود اسلام نے جنگ کی بجائے امن کی حالت کو پسند فرمایا ہے اور ہر ممکن جنگ میں صلح جوئی کے انتخاب کا مشورہ دیا ہے، چنانچہ آپ ﷺ نے دوران جنگ صحابہؓ کو خطاب کرتے ہوئے فرمایا:

”لوگو! دشمن کے ساتھ جنگ کی تمناد میں نہ رکھا کرو بلکہ اللہ سے امن و عافیت کی دعا کیا کرو، البتہ جب دشمن سے مڈبھیڑ ہو ہی جائے تو پھر صبر و استقامت کا ثبوت دو، یاد رکھو کہ جنت تلواروں کے سائے تلے ہے۔ اسکے بعد آپ ﷺ نے یوں دعا کی: اے اللہ! کتاب کے نازل کرنے والے، بادل بھیجنے والے، احزاب (دشمن کے دستوں) کو شکست دینے والے، انہیں شکست دے اور دشمن کے مقابلے میں ہماری مدد فرما۔“ (بخاری: 2966)

یعنی جہاں تک ممکن ہو جنگ کو ٹالا جائے، کیونکہ امن و صلح ہی وہ سبیل ہے جس سے دنیوی عافیت سمیت دعوت و اصلاح کے مواقع میسر آتے ہیں جو انسانیت کو اندھیروں سے نکال کر اجالوں کی طرف لانے کا موجب بنتے ہیں۔ تاہم اگر جنگ ٹلنے کو کوئی صورت نہ ہو تو پھر زندگی بچانے کی فکر میں پیچھے نہیں رہنا، بلکہ پوری قوت اور جذبے سے آگے بڑھنا ہے۔ پھر یہ ذہن میں رکھنا ہے کہ جنت کوئی سستا سودا نہیں بلکہ جنت مالی و جانی قربانی کے عوض ہے۔

### نصرت الہی

جنگ میں اللہ کی مدد اور فتح کیلئے درج ذیل چار چیزیں انتہائی ضروری ہیں:

(i) ایمانی قوت، (ii) صبر و استقامت، (iii) دفاعی تیاری، اور (iv) منصوبہ بندی / حکمت و تدبیر۔ سب سے قوی ذات یعنی خالق پر پختہ ایمان اور اسکی بدولت ملنے والا صبر و استقامت ہی درحقیقت

مادی وسائل میں کمی کا اولین مدعا بنتا ہے۔ یہی سب سے بڑی طاقت ہے جو کم تعداد اور کم وسائل کے باوجود بھی اہل ایمان میں حوصلہ و ہمت پیدا کرنے کا موجب بن کر کفار کو مغلوب کر دیتی ہے۔ یہ اہل ایمان کا ہی خاصہ ہے جبکہ کفار اس عظیم دولت سے محروم ہیں۔ اس ضمن میں قلیل تعداد اور کم وسائل کے حوالے سے یہ بات بھی ملحوظ رہے کہ: پیغمبر کی موجودگی میں میدان جنگ میں اہل ایمان کی تائید و نصرت یقینی ہوتی ہے۔ پیغمبر اور ان کے ساتھی بھی حتی الامکان تیاری کرتے ہیں، لیکن پھر بھی اگر کوئی کسر رہ جائے تو خالق آسمانی فوج کے ذریعے پوری فرمادیتا ہے۔ اس سے یہ نتیجہ اخذ کرنا کہ آج بڑی قوتوں سے ٹکرانے کیلئے تیاری کی کوئی خاص ضرورت نہیں تو یہ کوئی عقلمندی کی بات نہیں۔ جذبات میں آ کر بغیر پوری تیاری جا رحانہ کاروائی کرنا خود اپنی ہلاکت کو دعوت دینے کے مترادف ہے۔ ہاں اگر دشمن حملہ کر دے تو پھر تو اللہ پر بھروسے کی بنا پر تو جیسے تیسے مقابلہ کرنا ہی کرنا ہے۔ لیکن ایسا جذبہ جہاد جسکی تیاری اور کامل منصوبہ بندی نہ کی جائے وہ فائدے کی بجائے نقصان کا موجب بنتا ہے۔ پس جہاد کیلئے:

(i)۔ اعلیٰ تعلیمی قابلیت، (ii)۔ عصری علوم اور جدید ٹیکنالوجی پر دسترس، (iii)۔ ایمان و اخلاق کی پختگی، اور (iv)۔ دینی اور سماجی اتحاد و یکجہتی کا ہونا ناگزیر ہے۔ جب تک امت کی صفوں میں اتحاد نہ ہو۔ جب تک وہ اللہ کی رہنمائی کی روشنی میں یک جان و قالب نہ ہو جائیں، اس وقت تک جہاد کی کوئی بھی کاروائی قبل از وقت ہوگی، بلکہ وہ امت کے انتشار میں اضافہ کرے گی اور اسکی رہی سہی تو انائیاں بھی ختم کر دے گی۔ بچنے کیلئے امت کو جسد واحد بننا ہوگا۔

ہر زمانے کا جہاد اس زمانے کے ہتھیاروں سے ہوتا ہے، اس زمانے کا ہتھیار سائنس و ٹیکنالوجی ہے جس سے کافر پوری طرح لیس ہیں۔ لہذا اس سے بے تعلق رہ کر مسلح جہاد کی پلاننگ کرنا نادانی ہے۔ پس! اسباب کے تحت بھرپور تیاری بھی لازم ہے۔ زمانے کے تقاضوں کے مطابق اہل ایمان کو بھرپور تیاری کرنا ضروری ہے۔ کفار کی طرف سے ظلم و عدوان کے باوجود جہاد کی فرضیت کیلئے یہ ضروری ہے کہ دشمن کے مقابلے میں مسلمانوں کی حربی قوت ایک خاص حد تک پہنچ جائے۔ آپ ﷺ کے زمانے کے بعد دو کفار کے مقابلے میں ایک اہل ایمان (2:1) کی نسبت مقرر کی گئی تو اب اس سے بہتر تو نہیں ہو سکتی۔ لہذا اس ذمہ داری کو پورا کرنے کیلئے اخلاقی وجود کو محکم رکھنے کے ساتھ ساتھ حربی قوت بھی بڑھانی ہوگی۔ جہاد کی

تیاری کا یوں حکم دیا گیا:

﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَمِنْ رِبَاطِ الْخَيْلِ تُرْهَبُونَ بِهِ عَدُوَّ اللَّهِ وَعَدُوَّكُمْ وَآخَرِينَ مِنْ دُونِهِمْ لَا تَعْلَمُونَهُمُ اللَّهُ يَعْلَمُهُمْ وَمَا تُنْفِقُوا مِنْ شَيْءٍ فِي سَبِيلِ اللَّهِ يُوَفَّ إِلَيْكُمْ وَأَنْتُمْ لَا تظَلُمُونَ﴾ (انفال: 8:60)

”اور ان (کفار سے) مقابلے کیلئے تم سے جس قدر ہو سکے (ہتھیاروں اور آلات جنگ کی) قوت مہیا رکھو اور بندھے ہوئے گھوڑوں کی (کھیپ بھی) اور اس (دفاعی تیاری) سے تم اللہ کے دشمنوں اور اپنے دشمنوں کو (اپنے اوپر حملہ آور ہونے سے) ڈراتے رہو اور ان کے سوا دوسروں کو بھی (جن کی چھپی دشمنی) کو تم نہیں جانتے، انہیں اللہ جانتا ہے، اور تم جو کچھ (دفاعی تیاری میں) اللہ کی راہ میں خرچ کرو گے، تمہیں اسکا پورا پورا بدلہ دیا جائے گا اور تم سے نا انصافی نہ کی جائے گی۔“

اسی آیت کریمہ کے تحت نبی کریم ﷺ نے فرمایا:

”تم انکے مقابلے میں جس قدر ہو سکے طاقت و قوت تیار رکھو (انفال: ۶۰)، سن رکھو! قوت و طاقت پھینکے ہوئے ہتھیاروں (تیر اندازی) میں ہے، سن رکھو! قوت و طاقت پھینکے ہوئے ہتھیاروں (تیر اندازی) میں ہے، سن رکھو! قوت و طاقت پھینکے ہوئے ہتھیاروں (تیر اندازی) میں ہے۔“ (صحیح مسلم: 4946)

یعنی تین مرتبہ متنبہ کر کے تاکید کی گئی ہے پھینکے گئے ہتھیاروں کے ذریعے جنگی قوت تیار رکھنے کی۔ اُس زمانے میں پھینکے گئے ہتھیاروں سے مراد ”تیر اندازی“ تھی جبکہ آج اس سے مراد: میزائل، بمب، گولی..... وغیرہ ہے۔

اس ضمن میں درج ذیل آیت کریمہ بھی راہنما ہے:

﴿وَلَوْ أَرَادُوا الْخُرُوجَ لَأَعَدُّوا لَهُ عُدَّةً وَلَكِنْ كَرِهَ اللَّهُ انبِعَاثَهُمْ فَثَبَّطَهُمْ وَقِيلَ اقْعُدُوا مَعَ الْقَاعِدِينَ﴾ (توبہ: 9:46)

”اور اگر ان (منافقین) کا نکلنے کا ارادہ ہوتا تو اسکے لئے تیاری کرتے۔ لیکن اللہ نے (جہاد

کیلئے) انکا نکلنا پسند نہیں فرمایا، اسلئے انہیں روک دیا گیا، اور انہیں کہہ دیا گیا کہ تم بھی عذر والوں کے ساتھ بیٹھے رہ جاؤ۔“

یہاں بہت سے حقائق واضح کئے گئے ہیں یعنی: (i)۔ جہاد ایمان کیلئے کسوٹی ہے، (ii)۔ جنہیں اللہ کے تقاضوں کی پروا نہیں تو اللہ بھی انہیں خیر سے محروم کر دیتا ہے، اور (iii)۔ جس میں جہاد کا جذبہ ہوگا تو وہ اسکی فکر، اسکی تیاری ضرور کرے گا۔ پس امت مسلمہ کی قومی بقا کیلئے جہاد کی تیاری کرنا ناگزیر ہے۔ اس ضمن میں دورِ حاضر میں حکومتی سطح پر منظم فوجی نظام موجود ہے۔ تاہم رضا کارانہ طور پر اسلامی حکومت کے تقاضے پر رسول لوگ جہاد میں شامل ہوں گے۔ اسلئے عام لوگوں میں بھی جہاد کا جذبہ اور تقاضے کے تحت کال کیلئے بھرپور آمادگی ضرور ہونی چاہئے۔

کفر اور غلبہ کفر کو ختم کرنے کیلئے: دعوت دین کا جذبہ، تعلیم و تربیت کا زبردست انتظام اور اعلیٰ اخلاقی اصولوں کی پاسداری ناگزیر ہے۔ جب ہم خود ہی اخلاقی دلدل میں غرق ہو چکے ہوں گے تو کس کے خلاف جہاد ہوگا....؟

### جہاد کی فرضیت

جہاد کا جذبہ تو ہر اہل ایمان میں بھرپور ہونا چاہئے، لیکن یہ ایسا فریضہ نہیں جسے پورا نہ کرنے پر ہر انسان مجرم قرار پائے گا۔ خواتین، بچے، بیمار اور بوڑھے تو جنگ سے مستثنیٰ ہیں۔ جہاد میں عملاً حصہ نہ لینا صرف اس وقت جرم قرار پائے گا جب ”نفییر عام“ ہو جائے۔ یعنی حالات کی سنگینی کے تحت جب ارباب اقتدار ہر مسلمان کو جنگ کیلئے طلب کر لیں۔ ان حالات میں بلا عذر شمولیت نہ کرنا اس وقت یقیناً نفاق جیسا جرم بن جائے گا۔ جن مہمات کیلئے سب اہل ایمان کو نکلنے کی ضرورت نہ تھی وہ درجہ فضیلت سے تو محروم رہے لیکن ان پر گرفت نہ کی گئی۔ یعنی یہ فرض کفایہ کی صورت بنتی ہے، جیسا کہ واضح کیا گیا:

﴿لَا يَسْتَوِي الْقَاعِدُونَ مِنَ الْمُؤْمِنِينَ غَيْرُ أُولِي الضَّرَرِ وَالْمُجَاهِدُونَ فِي سَبِيلِ اللَّهِ بِأَمْوَالِهِمْ وَأَنْفُسِهِمْ فَضَّلَ اللَّهُ الْمُجَاهِدِينَ بِأَمْوَالِهِمْ وَأَنْفُسِهِمْ عَلَى الْقَاعِدِينَ دَرَجَةً وَكُلًّا وَعَدَ اللَّهُ الْحُسْنَىٰ فَضَّلَ اللَّهُ الْمُجَاهِدِينَ عَلَى الْقَاعِدِينَ

أَجْرًا عَظِيمًا ﴿النساء: 95-96﴾

”اہل ایمان میں سے جو لوگ کسی معذوری کے بغیر گھر میں بیٹھے رہیں اور جو اللہ کی راہ میں اپنے جان و مال سے جہاد کریں دونوں برابر نہیں ہو سکتے۔ جان و مال کے ساتھ جہاد کرنے والوں کو اللہ نے بیٹھ رہنے والوں پر ایک درجہ فوقیت دی ہے۔ اور سب سے اللہ کا اچھا وعدہ ہے اور یہ بھی کہ مجاہدین کو بیٹھ رہنے والوں کو ایک عظیم اجر کی فضیلت عطا فرمائی ہے، اُس کی طرف سے درجے بھی اور مغفرت بھی اور اللہ بخشنے والا بڑا مہربان ہے۔“

### جنگ کی غایت

اب ہم یہ جانیں گے کہ جنگ یعنی قتال کی غایت کیا ہے، مقصد کیا ہے؟ جہاد کیوں فرض کیا گیا؟ **بنیادی وجہ:** امن و امان معاشرتی تمدن کیلئے ناگزیر ہے۔ اسلام امن کا داعی ہے۔ انصاف و دیانتداری امن کا باعث جبکہ ظلم و نا انصافی بے امنی اور فتنہ و فساد کا موجب ہے۔ خالق امن و انصاف چاہتا ہے، جبکہ ابلیس بے امنی، فتنہ و فساد اور قتل و غارت۔ افراد کی سرکشی سے انسانی تمدن کی حفاظت کیلئے تادیب اور سزائیں مقرر کی گئی ہیں، لیکن اگر قومیں پھر جائیں، فساد پرتل جائیں تو پھر ہتھیار اٹھانے کے سوا کوئی چارہ نہیں رہتا۔ جہاد فی سبیل اللہ کی روح ظلم و بربریت کا خاتمہ کرنا اور نظام عدل و قسط کو قائم کرنا ہے۔ چنانچہ امن و انصاف کے قیام کیلئے پہلا قدم نصیحت و انذار، دعوت و اصلاح ہے۔ بہر کیف اگر لوگ بات نہ مانیں تو ان سے حتی الامکان درگزر کیا جائے، جیسا کہ فرمایا:

﴿خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ﴾ (اعراف: 7: 199)

”درگزر کریں، نیکی کا حکم دیں اور جاہلوں سے اعراض (کنارہ کشی) کریں۔“

نصیحت اور تلقین جب تک کارگر ہو تو ہتھیار اٹھانے کو کوئی بھی جائز قرار نہیں دے گا، لیکن نصیحت اور تلقین جب کارگر نہ رہے تو پھر جنگ کے سوا کوئی چارہ کار نہیں۔ جب قوموں کی سرکشی انتہاء کو پہنچ جاتی ہے۔ لوگ ابلیس کے ہاتھوں یرغمال بن کر ظلم پر اتر آتے ہیں، راہِ خدا میں رکاوٹ بن جاتے ہیں، تو پھر ان پر کوئی نصیحت کارگر نہیں ہو پاتی۔ پھر لوگوں کو ان کے ظلم سے بچانے کیلئے لامحالہ مجبوراً جنگ کی راہ اختیار کرنی ہی پڑتی ہے۔ مزید یہ کہ اسلام اگر محض چند عقائد کا نام ہوتا تو شیطانی قوتوں کو اہل اسلام سے جھگڑنے کی کوئی ضرورت نہ ہوتی۔ لیکن اسلام محض ایک نظریہ نہیں بلکہ ایک قانون ہے جو انسان کو

او امر و نواہی کی حدود میں باندھ کر اپنی خواہشات کو لگام ڈالنے کا تقاضا کرتا ہے جو کہ ایک آزاد خیال انسان کیلئے قابل قبول نہیں۔ اسی بنا پر ابلیس لڑائی پر آمادہ کرتا ہے۔ ان حالات میں جب جارحین امن پر آمادہ نہ ہوں تو جنگ سے دامن چرانا ظالموں کے ظلم تلے انسانیت کی ہلاکت ہے، پروردگار نے جنگ کی حکمت و غایت کو نہایت واضح انداز میں یوں بیان فرمایا:

﴿الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ وَ لَوْ لَا دَفَعُ اللَّهُ النَّاسَ بَعْضَهُمْ بِبَعْضٍ لَهَدَمَتْ صَوَامِعُ وَ بِيَعٌ وَ صَلَوَاتٌ وَ مَسْجِدٌ يُذْكَرُ فِيهَا اسْمُ اللَّهِ كَثِيرًا وَ لَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ﴾ (الحج: 22: 40)

”وہ جنہیں نکالا گیا ان کے گھروں سے ناحق، صرف اس وجہ سے کہ وہ کہتے ہیں ہمارا رب اللہ ہے۔ اور اگر اللہ کا لوگوں کو ان کے بعض کو بعض کے ذریعے (بذریعہ جہاد) ہٹانا نہ ہوتا تو ضرور ڈھا دیئے جاتے (راہبوں) کے جھونپڑے، اور عیسائیوں کے (گرجے) اور (یہودیوں) کے کلیسے اور (مسلمانوں) کی مسجدیں جن میں کیا جاتا ہے اللہ کا ذکر کثرت سے، اور یقیناً اللہ ضرور مدد کرے گا اسکی جو اللہ کی مدد کرے گا۔ یقیناً اللہ بہت قوت والا، سب پر غالب ہے۔“

جب کافر مخالفت سے باز نہ آئیں تو پھر مجبوراً ان سے لڑنے کی اجازت دی گئی ہے:

﴿أُذِنَ لِلَّذِينَ يُقْتَلُونَ بِأَنَّهُمْ ظَلَمُوا وَإِنَّ اللَّهَ عَلَىٰ نَصْرِهِمْ لَقَدِيرٌ﴾ (الحج: 22: 39)

”جن سے کافر لڑتے ہیں انہیں بھی لڑنے کی اجازت دی گئی ہے، اسلئے کہ ان پر ظلم کیا گیا، اور یقیناً اللہ انکی مدد کرنے پر قادر ہے۔“

اسلام ایک فطری دین ہے وہ جنگ مسلط کرنے سے قبل وارننگ دیتا ہے، جیسا کہ غزوہ بدر کے بعد کفار کو یوں تنبیہ کی گئی:

”(اے کافرو!) اگر تم فیصلہ چاہتے ہو تو بے شک آچکا ہے تمہارے پاس فیصلہ (بدر میں پکڑ

کی شکل میں)، اور اگر تم سرکشی سے باز آ جاتے ہو تو یہی تمہارے حق میں بہتر ہے، اور اگر تم دوبارہ جنگ کیلئے آتے ہو تو ہم بھی دوبارہ آئیں گے اور ہرگز نہ کام آسکے گی تمہاری تعداد ذرا بھی چاہے وہ کتنی ہی زیادہ ہو، اور یقیناً اللہ مومنین کے ساتھ ہے۔“ (انفال: 8:19)

بہر کیف جب تک شیطان موجود ہے وہ اپنے ساتھیوں کو مسلمانوں پر جارحیت کیلئے اکساتا رہے گا:

﴿ وَلَا يَزَالُونَ يُقَاتِلُونَكُمْ حَتَّى يَرُدُّوكُمْ عَنْ دِينِكُمْ إِنِ اسْتَطَاعُوا

﴾ (البقرہ: 2:217)

”وہ تم سے ہمیشہ جنگ کرتے رہیں گے، یہاں تک کہ تمہیں تمہارے دین سے نہ پھیر دیں

اگر ان کا بس چلے“

یعنی جہاد قیامت تک جاری رہے گا۔ اسلئے مسلمانوں کو تیاری سے کبھی بھی غافل نہیں ہونا چاہئے۔

اسی حقیقت کی عکاسی نبی کریم ﷺ نے یوں فرمائی:

☆ ”اور جب تم جہاد چھوڑ دو گے تو اللہ تم پر ذلت مسلط کر دے گا اور اس وقت تک اسے دور نہیں

کرے گا جب تک تم اپنے دین پر واپس نہیں پلٹ آؤ گے۔“

(سلسلہ احادیث صحیحہ: 1068)

☆ ”قریب ہے کہ دیگر قومیں تم پر ایسے ہی ٹوٹ پڑیں جیسے کھانے والے پیالوں پر ٹوٹ پڑتے

ہیں، تو ایک پوچھنے والے نے پوچھا کیا ہم اس وقت تعداد میں کم ہوں گے؟ فرمایا: نہیں بلکہ تم

اس وقت بہت زیادہ ہو گے، لیکن تم سیلاب کی جھاگ کے مانند ہو گے۔ اللہ تمہارے دشمن

کے سینوں سے تمہارا خوف نکال دے گا اور تمہارے سینوں میں وہن کا مرض ڈال دے گا، تو

پوچھنے والے نے پوچھا: اے اللہ کے رسول ”وہن“ کیا چیز ہے؟ آپ ﷺ نے فرمایا: یہ دنیا

کی محبت اور موت کا خوف ہے۔“ (ابوداؤد: 4297)

جنگ کی بنیادی حکمت سے آگاہی کے بعد اب ہم قدرے تفصیل سے اسکے اہداف کو کھولتے

ہیں۔ جنگ درج ذیل اہداف کے تحت لڑی جاتی ہے:

(۱)۔ فتنہ و فساد کا خاتمہ اور دین کی سر بلندی، (۲)۔ کفار کی طرف سے عہد شکنی اور جنگ کی ابتدا

کرنے پر، (۳)۔ ضعفاً کو کفار کے ظلم سے نجات دلانے کیلئے، (۴)۔ مسلمانوں کے اقتدار کی ماتحتی قبول نہ کرنے پر۔

(۱)۔ فتنہ و فساد کا خاتمہ اور دین کی سر بلندی: اس ضمن میں ارشاد ہوا:

”اور اللہ کی راہ میں ان سے لڑو جو تم سے لڑیں اور زیادتی نہ کرو، بے شک اللہ زیادتی کرنے والوں کو پسند نہیں کرتا۔ انہیں جہاں پاؤ قتل کردو اور جہاں سے انہوں نے تمہیں نکالا ہے (مکہ سے) تم بھی ان کو وہاں سے نکال دو اور فتنہ قتل سے بڑا جرم ہے۔ اور جب تک وہ تم سے مسجد حرام کے پاس نہ لڑیں تم بھی وہاں ان سے نہ لڑنا۔ ہاں اگر وہ تم سے لڑیں تو تم انہیں قتل کردو، ان کافروں کی یہی سزا ہے اور اگر وہ باز آجائیں تو اللہ بخشنے والا رحم کرنے والا ہے، اور ان سے اس وقت تک لڑتے رہنا کہ فتنہ ختم ہو جائے اور دین اللہ کیلئے ہی ہو جائے اور اگر وہ (فتنہ و فساد) سے باز آجائیں تو ظالموں کے سوا کسی پر زیادتی نہیں کی جاسکتی۔ ماہ حرام کا بدلہ ماہ حرام ہے اور دیگر حرمت والی چیزیں ایک دوسرے کا بدل ہیں۔ پھر جو تم پر زیادتی کرے تو تم بھی انکی اس زیادتی کے برابر ہی انہیں جواب دو اور اللہ سے ڈرتے رہو اور جان رکھو کہ اللہ متقین (یعنی جو حدود کی پاسداری کرنے والے ہیں ان) کے ساتھ ہے۔“ (البقرہ: 2: 190-193)

مذکورہ آیت کریمہ میں رہنمائی کے درج ذیل نکات بیان ہوئے ہیں:

(i)۔ حدود حرم میں جنگ کی پہل کی بنا پر مشرکین سے دفاعی طور پر جنگ کا حکم دیا گیا ہے، (ii)۔ کفار سے بھی ناحق زیادتی نہیں کرنی، (iii)۔ اگر وہ جنگ نہ کرنا چاہیں تو ان سے نہ لڑا جائے، (iv)۔ یہاں جنگ کی بنیادی غایت مشرکین کا فتنہ و فساد برپا کرنا ہے۔ اس صورت حال میں یہ حکم دیا گیا ہے کہ:

”ان سے اس وقت تک لڑتے رہنا کہ فتنہ ختم ہو جائے اور دین اللہ ہی کیلئے ہو جائے“

یعنی حج بیت اللہ کی راہ میں رکاوٹ بننے والوں کے خلاف تلواریں اٹھائے رکھیں یہاں تک کہ فتنہ باقی نہ رہے اور سرزمین حرم میں کل دین اللہ ہی کیلئے ہو جائے۔ یہاں یہ بات نہایت تفصیل طلب

ہے کہ ”قتنہ“ اور مزید یہ کہ ”دین اللہ ہی کیلئے ہو جانے“ سے کیا مراد ہے؟ اس ضمن میں تفصیلی آگاہی آگے ”جنگ: دفاعی یا اقدامی“ کے عنوان کے تحت پیش کر دی گئی ہے۔

(۲)۔ عہد شکنی اور جنگ کی ابتدا کرنے پر: پروردگار نے مشرکین مکہ کے بارے میں فرمایا:

﴿الَّا تُقَاتِلُونَ قَوْمًا نَّكَثُوا أَيْمَانَهُمْ وَهَمُّوا بِإِخْرَاجِ الرَّسُولِ وَهُمْ بَدَءُوا بِكُمُ  
أَوَّلَ مَرَّةٍ اتَّخَشَوْنَهُمْ فَالَلَّهُ أَحَقُّ أَنْ تَخْشَوْهُ إِنْ كُنْتُمْ  
مُؤْمِنِينَ ۝﴾ (توبہ: 9:13)

”خبردار! تم ایسے لوگوں سے کیوں نہ لڑو جنہوں نے اپنی قسموں کو توڑ ڈالا اور رسول کو جلا وطن کرنے کا ارادہ کیا اور (عہد شکنی اور جنگ کی) پہل انہوں نے کی۔ کیا تم ان سے ڈرتے ہو، جبکہ اللہ زیادہ حق دار ہے کہ تم اس سے ڈرو بشرطیکہ تم واقعتاً مومن ہو۔“

پس یہاں مشرکین مکہ سے جنگ کا حکم تین وجوہات کی بنا پر دیا گیا:

- (i)۔ معاہدوں کی خلاف ورزی، (ii)۔ پیغمبر خدا کو مکہ سے نکالنا جو کہ انتہائی سنگین جرم ہے،
  - (iii)۔ جنگ کی پہل کرنا۔
- اس ضمن میں مزید فرمایا:

﴿فَإِذَا انْسَلَخَ الْأَشْهُرُ الْحُرْمُ فَاقْتُلُوا الْمُشْرِكِينَ حَيْثُ وَجَدْتُمُوهُمْ  
وَخُذُوهُمْ وَاحْصُرُوهُمْ وَاقْعُدُوا لَهُمْ كُلَّ مَرْصِدٍ فَإِنْ تَابُوا وَأَقَامُوا الصَّلَاةَ  
وَآتَوْا الزَّكَاةَ فَخَلُّوا سَبِيلَهُمْ إِنَّ اللَّهَ غَفُورٌ رَحِيمٌ ۝﴾ (توبہ: 9:5)

”پھر جب عزت والے مہینے گزر جائیں تو مشرکوں کو جہاں پاؤ قتل کر دو، اور پکڑو اور انہیں گھیر لو، اور انکی تاک میں ہر جگہ بیٹھو۔ پھر اگر وہ توبہ کر لیں اور نماز قائم کریں اور زکوٰۃ دیں تو انکا راستہ چھوڑ دو، یقیناً اللہ بخشنے والا مہربان ہے۔“

یہاں مشرکین کو دین حق قبول نہ کرنے کی سزا نہیں دی جا رہی، بلکہ ۲۰ سال تک رسول اللہ ﷺ اور انکے اصحاب پر ظلم و زیادتی کرنے کے نتیجے میں جنگوں کے بعد صلح کے معاہدات کرنے اور ان معاہدات صلح کو بار بار توڑنے کی وجہ سے انہیں یہ سزا دی گئی ہے۔

قابل غور نکتہ: ان آیات کے تحت اکثریت کا موقف یہ کہ: ”مشرکین مکہ“ کی طرف رسول اللہ ﷺ کی بعثت براہ راست تھی اسلئے ان پر اتمام حجت پوری ہو جانے کے بعد اب انکے لئے صرف دو ہی راستے ہیں: یا تو اسلام قبول کریں یا پھر قتل ہونے کیلئے تیار ہو جائیں۔ نہ ذمی بن کر رہ سکتے ہیں اور نہ ہی اسکے علاوہ کوئی اور آپشن یعنی مکہ چھوڑ کر کسی اور علاقہ میں ہجرت کرنے کی آپشن انکے لئے ہے۔ اور یہ صورت صرف اُس وقت کیلئے خاص تھی اسکے بعد تا قیامت تین آپشن رہیں گے۔ لیکن اس ضمن میں حقیقت حال جاننے کیلئے مشرکین مکہ ہی کے بارے میں درج ذیل آیات پر غور فرمائیں:

﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا وَإِنْ خِفْتُمْ عَيْلَةً فَسَوْفَ يُغْنِيكُمُ اللَّهُ مِنْ فَضْلِهِ إِنْ شَاءَ إِنَّ اللَّهَ عَلِيمٌ حَكِيمٌ ۝﴾ (سورہ توبہ: 9: 129)

”اے اہل ایمان مشرک یقیناً ناپاک ہیں، پس وہ اس سال کے بعد مسجد حرام کے قریب نہ آنے پائیں۔ اور اگر تم تنگدستی سے ڈرتے ہو تو اگر اللہ نے چاہا تو وہ جلد ہی تمہیں اپنے فضل سے غنی کر دے گا۔ یقیناً اللہ جاننے والا کمال حکمت والا ہے۔“

یعنی یہ بات واضح ہوگئی کہ اگر مشرکین کیلئے ایمان اور قتل کے سوا کوئی اور آپشن نہیں تھی تو پھر مسجد حرام کے آس پاس مکہ میں آباد مشرکین سے یہ کیوں کہا گیا کہ ”وہ اس سال کے بعد مسجد حرام کے قریب نہ آنے پائیں“؟ پس معلوم ہوا کہ تیسری یعنی مکہ سے انخلا کی آپشن بھی انہیں دی گئی تھی۔ اسی حقیقت کو سورہ بقرہ میں مزید واضح کر دیا گیا:

﴿وَأَقْتُلُوهُمْ حَيْثُ تَقْتُلُوهُمْ وَآخِرِ جُوهِهِمْ مِّنْ حَيْثُ أَخْرَجُواكُمْ وَالْفِتْنَةُ أَشَدُّ مِنَ الْقَتْلِ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّى يُقَاتِلُوكُمْ فِيهِ فَإِنْ قَاتَلُوكُمْ فَاقْتُلُوهُمْ كَذَلِكَ جَزَاءُ الْكٰفِرِينَ ۝﴾ (البقرہ: 2: 191)

”انہیں جہاں پاؤ قتل کر دو اور جہاں سے انہوں نے تمہیں نکالا ہے (مکہ سے) تم بھی ان کو وہاں سے نکال دو اور فتنہ قتل سے بڑا جرم ہے۔ اور جب تک وہ تم سے مسجد حرام کے پاس نہ لڑیں تم بھی وہاں ان سے نہ لڑنا۔ ہاں اگر وہ تم سے لڑیں تو تم انہیں قتل کر دو، ان کافروں کی یہی سزا ہے۔“

یہاں یہ بات بالکل واضح کر دی گئی ہے کہ انہیں قتل کرنے، ایمان لانے اور مکہ سے نکلنے کی تینوں آپشن دی گئی تھیں۔

پس! مشرکین کو چار ماہ تک مکہ میں رہنے کی اجازت دی گئی تھی۔ اسکے بعد انہیں فیصلہ کرنا ہوگا یا تو حرم میں رہنے کیلئے ایمان لانا ہوگا یا یہاں سے نکل کر کسی اور علاقے میں بسیرا کرنا ہوگا۔ پس انکے لئے جبراً ایمان لانے کا تقاضا نہیں کیا گیا تھا، بلکہ اپنی مرضی سے ایمان قبول نہ کرنے پر حد و حرم سے جبری اخلا کا تقاضا کیا گیا تھا۔

فتح مکہ کے بعد جن کچھ افراد کے قتل کا رسول اللہ ﷺ نے حکم دیا تھا یہ لوگ اسلام دشمنی میں اندھے ہو چکے تھے اور ساہا سال سے اللہ و رسول ﷺ سے برسر جنگ تھے۔ نہ تو وہ اپنی ظالمانہ روش سے باز آرہے تھے اور نہ مکے سے کہیں باہر جانے پر آمادہ تھے۔ انہیں چار ماہ کی مہلت بھی دی گئی تھی کہ وہ اپنے لئے کوئی ٹھکانہ تلاش کر لیں لیکن وہ کوئی بھی بات سننے کیلئے آمادہ نہ تھے۔ لہذا ان کا کوئی علاج نہیں تھا سوائے اسکے کہ ان کا قصہ تمام کر دیا جائے۔

(۳)۔ ضعفا کو کفار کے ظلم سے نجات کیلئے: پروردگار نے فرمایا:

﴿وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ  
وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا وَاجْعَلْ لَنَا  
مِنْ لَدُنْكَ وَلِيًّا وَاجْعَلْ لَنَا مِنْ لَدُنْكَ نَصِيرًا﴾ (نساء: 75)

”اور تمہیں کیا ہو گیا ہے (اے ایمان کے دعویٰ دارو) کہ تم اللہ کی راہ میں نہیں لڑتے اور کمزور مردوں، عورتوں اور بچوں کی خاطر (جنگ نہیں کرتے) جو یہ دعا کر رہے ہیں کہ اے ہمارے رب ہمیں اس بستی سے نکال دے جسکے باشندے ظالم ہیں، اور بناؤ اپنی جناب سے ہمارے لئے کوئی حمایتی اور بناؤ اپنی جناب سے ہمارے لئے کوئی مددگار۔“

(۴)۔ مسلمانوں کے اقتدار کی ماتحتی قبول نہ کرنے پر: اتمام حجت کے بعد جب ”اہل کتاب“

نے بھی اسلام کی مخالفت و دشمنی میں اسلام کے خلاف سازشوں کا بازار گرم رکھا تو حکم دیا گیا کہ اب یہ مفسدین کسی رعایت کے حق دار نہیں رہے اسلئے انکی بابت حکم دیا گیا کہ یا تو ایمان قبول کریں یا پھر

جزیہ دیں اور اسلامی حکومت کے ماتحت رہیں ورنہ جنگ کیلئے تیار ہو جائیں:

﴿قَاتِلُوا الَّذِينَ لَا يُؤْمِنُونَ بِاللَّهِ وَلَا بِالْيَوْمِ الْآخِرِ وَلَا يُحَرِّمُونَ مَا حَرَّمَ اللَّهُ وَرَسُولُهُ وَلَا يَدِينُونَ دِينَ الْحَقِّ مِنَ الَّذِينَ أُوتُوا الْكِتَابَ حَتَّى يُعْطُوا الْجِزْيَةَ عَنْ يَدٍ وَهُمْ صَاغِرُونَ﴾ (توبہ: 29)

”ان لوگوں سے جنگ کرو جو اللہ پر اور آخرت کے دن پر ایمان نہیں لاتے، اور نہ اسے حرام جانتے ہیں جسے اللہ اور اس کے رسول نے حرام کیا ہے اور سچا دین قبول نہیں کرتے ان لوگوں میں سے جو اہل کتاب ہیں، یہاں تک کہ وہ ماتحت ہو کر اپنے ہاتھ سے جزیہ دیں۔“

آیت کا سیاق و سباق دیکھا جائے تو یہ بات واضح ہو جاتی ہے کہ اہل کتاب سے جنگ کا حکم محض ایمان نہ لانے اور دین پر عمل پیرا نہ ہونے کی وجہ سے نہیں دیا گیا، بلکہ اس وجہ سے دیا گیا کہ: یہ لوگ اسلام کے بدترین دشمن تھے، ظلم و فساد کے علمبردار تھے، اللہ و رسول ﷺ سے مسلسل برسر جنگ تھے۔ لوگوں کو اللہ کی راہ سے روکتے تھے اور اللہ کے نور کو بجھانے کیلئے ایڑھی چوٹی کا زور لگا رہے تھے۔ انبیاء علیہم السلام محض کفر و شرک کی وجہ سے جنگ نہیں کرتے بلکہ ظلم و عدوان کی وجہ سے جنگ کرتے ہیں۔

جزیہ: یہ محصول ٹیکس کی مانند ہے جیسے ہر حکومت اپنی ملکی دفاعی ضروریات اور سماجی خدمات کی انجام دہی کیلئے محصولات لیا کرتی ہے۔ یہ مسلمانوں پر زکوٰۃ کی شکل میں جبکہ غیر مسلموں پر جزیہ کی شکل میں ہے۔ آیت میں ”ظغرون“ کے لفظ میں ذلت کے معنی بھی آتے ہیں اور تابع ہو جانے، کبرا اور بڑائی کو ترک کر دینے کے معنی بھی۔ اس ضمن میں امام شافعی فرماتے ہیں:

”ذمیوں سے جزیہ خوبصورتی اور نرمی سے لیا جائے.... ان سے کوئی بُری بات نہ کہی جائے۔ قرآن میں جس صغار کا ذکر ہے اس کا مطلب بس یہی ہے کہ ان کے اوپر ریاست کے قوانین کا اطلاق ہونہ کہ ان کو ستایا جائے۔“ (الام: 220/4، طبع دارالفکر)

تاہم دنیا میں انکے لئے رعایت کی ایک شکل یہ بھی تھی کہ انہیں جلاوطن کر دیا جائے:

﴿وَلَوْلَا أَنْ كَتَبَ اللَّهُ عَلَيْهِمُ الْجَلَاءَ لَعَذَّبَهُمْ فِي الدُّنْيَا وَلَهُمْ فِي الْآخِرَةِ عَذَابُ النَّارِ﴾ (الحشر: 3:59)

”اور اگر اللہ نے انکے لئے جلا وطنی نہ لکھی ہوتی تو وہ دنیا میں ہی انہیں عذاب دے کر انکا نام و نشان مٹا دیتا اور آخرت میں تو انکے لئے دوزخ کا عذاب مقرر ہے ہی۔“

پس! مسلم ریاست کے اقتدار کی صورت میں کفار کے وہاں رہنے کی صورت یہ ہے کہ یا تو اپنی مرضی سے ایمان قبول کریں یا مسلم حکومت کے زیر اثر جزیہ دے حکومت کے تحت امن و امان سے رہیں۔

### غزوات کی نوعیت اور جنگِ بدر کا پس منظر

جنگِ بدر کے پس منظر سے قبل غزوات کی غایت و نوعیت پر مختصر سی آگاہی پیش خدمت ہے۔ اس ضمن میں سیرت کی کتب کے بیان میں بہت اختلاف رائے پایا جاتا ہے۔ یہاں ہم قرآن حکیم کی ٹھوس رہنمائی اور سیرت کے حوالے سے ”علامہ شبلی نعمانیؒ“ کی تصنیف ”سیرۃ النبیؐ“ جس میں اعتدال پر مبنی درست حقیقت واضح کی گئی ہے، اس سے رہنمائی کی بنیاد پر مختصر وضاحت پیش خدمت ہے۔

چنانچہ صورت حال یہ ہے کہ یورپ کے تمام مورخوں نے سیرت نبویؐ کو اس انداز میں لکھا ہے کہ وہ لڑائیوں کا ایک مسلسل سلسلہ ہے جس کا مقصد یہ ہے کہ لوگ زبردستی مسلمان بنائے جائیں، لیکن یہ خیال بالکل غلط ہے۔ واقعہ یہ ہے کہ: نبی کریم ﷺ جب مکہ سے مدینہ کی طرف ہجرت کیلئے روانہ ہوئے تو ظالم قریش مکہ نے عبداللہ بن ابی کو درج ذیل خط لکھا:

”تم نے ہمارے آدمی کو اپنے ہاں پناہ دی ہے۔ ہم خدا کی قسم کھاتے ہیں کہ یا تو تم لوگ اسے قتل کر ڈالو یا مدینہ سے نکال دو، ورنہ ہم سب لوگ تم پر حملہ کریں گے اور تمہیں گرفتار کر کے تمہاری عورتوں پر تصرف کریں گے۔“ (ابوداؤد، باب خبر النضیر)

جب آپ ﷺ کو اس خبر کا علم ہوا تو آپ ﷺ عبداللہ بن ابی کے پاس تشریف لے گئے اور اُسے اس فعل سے رکنے پر سمجھایا جس سے وہ باز آ گیا۔ قریش کو مدینہ میں اسلام اور آپ ﷺ کا استحکام کسی صورت گوارہ نہ تھا اور وہ ہر دم مسلمانوں کے خاتمے کیلئے تیار رہتے تھے۔ مدت تک یہ حال رہا کہ آنحضرت ﷺ راتیں جاگ جاگ کر بسر کرتے، جیسا کہ سنن نسائی میں ہے:

”رسول اللہ ﷺ جب مدینہ میں آئے تو راتوں کو جاگا کرتے تھے۔“

اسی طرح حاکم کی روایت میں ہے:

”رسول اللہ ﷺ جب مدینہ میں آئے اور انصار نے ان کو پناہ دی تو تمام عرب ایک ساتھ ان سے لڑنے کو آمادہ ہو گئے، چنانچہ صحابہؓ صبح تک ہتھیار باندھ کر سوتے تھے۔“  
چنانچہ جب قریش نے مدینہ کی بربادی کا فیصلہ کر لیا اور اپنے تمام قبائل میں اسلام کی بربادی کی آگ بڑھکادی تو آپ ﷺ نے اپنے دفاع میں دو تدابیر اختیار فرمائیں:

(۱)۔ قریش کی شامی تجارت جو کہ ازکا غرور تھا وہ بند کر دی جائے تاکہ وہ صلح پر مجبور ہو جائیں،

(۲)۔ مدینہ کے قرب و جوار کے قبائل سے امن کا معاہدہ کیا جائے۔

چنانچہ آپ ﷺ نے جو غزوات بھی لڑے انکی دو صورتیں تھیں:

(۱)۔ دشمنوں نے دارالاسلام پر حملہ کیا اور انکا مقابلہ کیا گیا۔

(۲)۔ یہ معلوم ہوا کہ دشمن مدینہ پر حملہ کی تیاری کر رہا ہے تو (اپنے دفاع میں) پیش قدمی کی گئی۔

آنحضرت ﷺ کے زمانے میں جو لڑائیاں واقع ہوئیں یا اس قسم کے جو واقعات پیش آئے، انہیں مختلف اغراض سے تھے۔

قریش کے تجارتی قافلے لوٹنے کی اصل حقیقت: مکہ سے شام کو جو قافلے جاتے تھے مدینہ انکی راہ میں

پڑتا تھا اور اسی پر قریش مکہ کی معیشت کا دار و مدار تھا۔ چنانچہ بخاری شریف کے تحت یہ روایت موجود

ہے کہ: ابو جہل نے حضرت معاذ انصاریؓ سے کعبہ میں یہ کہا کہ: ”جب تک تم لوگ

(حضرت) محمد (ﷺ) کو نکال نہ دو گے تو ہم تمہیں کعبہ کا طواف نہیں کرنے دیں گے۔ اس پر

حضرت معاذؓ نے کہا کہ اگر تم ہمیں کعبہ میں آنے سے روکو گے تو ہم تمہاری شام کی تجارت روک دیں

گے۔ اسکے باوجود جب قریش نے مسلمانوں کو حج اور عمرہ سے روک دیا تو اب مسلمانوں کے پاس اور

کوئی چارہ نہ تھا کہ انکا کاروان تجارت روک دیا جائے تاکہ وہ مجبور ہو کر مسلمانوں کو کعبہ میں آنے کی

اجازت دے دیں۔ چونکہ قریش تجارت کیلئے بھی ہتھیار بند ہو کر نکلتے تھے اور کم از کم سود و سود کی نفی

ساتھ لے کر جاتے تھے اسلئے روک ٹوک میں کبھی مقابلہ بھی پیش آ جاتا تھا اور جب قریش شکست کھا

کر بھاگ جاتے تھے تو مال غنیمت ہاتھ آ جاتا تھا۔ یہیں سے لوگوں نے غلطی کھائی کہ مسلمانوں کا

اصل مقصد ہی قافلے لوٹنا ہوتا تھا، جبکہ مقصد قافلوں کو لوٹنا ہرگز نہیں ہوتا تھا۔ بلکہ کفار کے ظلم و انتقام اور

کعبہ کی حاضری میں رکاوٹ کے سدباب کے طور پر تجارتی قافلوں کو روکنا مقصود تھا۔ یہی روک ٹوک بالآخر صلح حدیبیہ کی وجہ بنی جسکی رو سے مسلمانوں کو چند پابندیوں کے ساتھ حج کی اجازت مل گئی۔

(سیرۃ النبی، علامہ شبلی نعمانی، جلد: اول)

غزوات کی غایت و نوعیت پر مختصر آگاہی کے بعد اب ہم غزوہ بدر کا پس منظر بیان کرتے ہیں۔

### غزوہ بدر کا پس منظر

دیگر معرکوں کی طرح غزوہ بدر کو بالخصوص اقدامی جنگ سمجھا جاتا ہے اور تاریخی روایات کی وجہ سے مستشرقین نے اس جنگ کے بیان کی وجہ سے اسلام کی اخلاقی تعلیمات بہت وار کئے ہیں۔ لہذا اس جنگ کی اصل حقیقت تک پہنچنا انتہائی ضروری ہے۔

قصہ احوال یہ ہے کہ: آپ ﷺ جب مکہ سے چلے آئے تو قریش نے فیصلہ کیا کہ اسلام کو مٹا دیا جائے تاکہ انکا مذہب اور انکی عرب پر برتری قائم رہ سکے۔ یوں ایک طرف تو قریش نے خود مدینہ پر حملہ کی تیاریاں شروع کر دیں اور دوسری طرف تمام قبائل عرب کو بھڑکا دیا کہ مسلمانوں کا یہ نیا گروہ اگر کامیاب ہو گیا تو تمہاری آزادی بلکہ ہستی بھی فنا ہو جائے گی۔

واقعہ یہ ہے کہ ابوسفیان کی سربراہی میں ایک قافلہ مکہ سے شام میں تجارت کیلئے گیا ہوا تھا۔ قافلہ ابھی شام سے واپس مکہ روانہ نہیں ہوا تھا کہ ”حضرمی“ کے قتل کا اتفاقیہ واقعہ پیش آ گیا جس نے قریش کی آتش غیب کو مزید بھڑکا دیا۔ یوں سرداران قریش نے اس موقع سے فائدہ اٹھانا چاہا۔ انہوں نے مکہ والوں میں جھوٹا پروپیگنڈا بنایا کہ مدینے کے مسلمان ہمارے اس قافلے کو لوٹنے کیلئے تیار بیٹھے ہیں۔ لہذا اگر ہم بروقت قافلے کی حفاظت کیلئے نہ نکلے تو مسلمان اس قافلے کو لوٹ لیں گے۔ یوں قریش کے غیض و غضب کا بادل بڑے زور و شور سے اٹھا اور تمام عرب پر چھا گیا۔ چنانچہ ابو جہل کی سربراہی میں تقریباً ایک ہزار سپاہی مدینے پر حملے کیلئے تیار ہو گئے۔ یوں مدینہ پر حملہ کی ساری اسکیم قریش نے بنائی تھی اور اسکے لئے ”حضرمی“ کے قتل اور اپنے تجارتی قافلے کی حفاظت کا بہانہ تراشا۔ درحقیقت یہ قریش مدینہ میں آپ ﷺ کے استحکام سے بہت خائف تھے اور حملے کے جواز تراشنے پر کوشاں تھے تاکہ مسلمانوں کی جمعیت کا جلد خاتمہ کر دیں۔

ان حالات کی خبر جب آپ ﷺ کو ہوئی تو آپ ﷺ نے صحابہؓ کو جمع کیا اور واقع کا اظہار فرمایا تو حضرت ابو بکرؓ سمیت دیگر جان نثار صحابہؓ نے جاں نثارانہ تقریریں کیں اور کہا کہ آپ ﷺ حکم دیں تو ہم سمندر میں کود پڑیں۔ لیکن اسکے باوجود مشہور یہی ہے کہ آپ ﷺ کا سارا مقصد تجارتی قافلہ کو لوٹنا ہی تھا۔ اس حوالے سے علامہ شبلی نعمانیؒ لکھتے ہیں:

”اس واقعہ کی امتیازی حیثیت یہ ہے کہ خود خدا نے اپنے کلام پاک میں اس کا مفصل ذکر کیا ہے اور ایک خاص سورہ (انفال) اس واقعہ کی اصل حقیقت جاننے کیلئے آسمان کے نیچے اس سے زیادہ کوئی صحیح ماخذ موجود نہیں۔“

مزید فرمایا:

”کتب سیر، تاریخ اور دیگر تمام شہادتوں سے بالاتر ایک اور چیز ہمارے پاس موجود ہے (قرآن) جس کے آگے ہم سب کو گردن جھکا دینی چاہئے۔“

بدر کے پس منظر سے واقفیت کے بعد اب ہم زمین پر موجود سب سے مستند کلام یعنی قرآن مجید فرقان حمید سے خالق کی طرف سے بیان کردہ ٹھوس بیان سے حقیقت حال جانتے ہیں، پروردگار نے فرمایا:

﴿كَمَا أَخْرَجَكَ رَبُّكَ مِنْ بَيْتِكَ بِالْحَقِّ وَإِنَّ فَرِيقًا مِنَ الْمُؤْمِنِينَ لَكَرِهُونَ ۝  
يُجَادِلُونَكَ فِي الْحَقِّ بَعْدَ مَا تَبَيَّنَ كَأَنَّمَا يُسَاقُونَ إِلَى الْمَوْتِ وَهُمْ يَنْظُرُونَ ۝ وَ  
إِذْ يَعِدُكُمُ اللَّهُ إِحْدَى الطَّائِفَتَيْنِ أَنَّهَا لَكُمْ وَ تَوَدُّونَ أَنَّ غَيْرَ ذَاتِ الشَّوْكَةِ تَكُونُ  
لَكُمْ وَيُرِيدُ اللَّهُ أَنْ يُحِقَّ الْحَقَّ بِكَلِمَاتِهِ وَيَقْطَعَ دَابِرَ الْكَافِرِينَ ۝ لِيُحِقَّ الْحَقَّ وَ  
يُبْطِلَ الْبَاطِلَ وَلَوْ كَرِهَ الْمُجْرِمُونَ ۝﴾ (انفال: 8-5)

”جیسا کہ آپ کے رب نے حق کے ساتھ آپ کو روانہ کیا، جبکہ مسلمانوں کی ایک جماعت اسے ناگوار سمجھتی تھی۔ وہ اس حق کے بارے میں اسکے بعد کہ اس کا ظہور ہو گیا تھا آپ سے اس طرح جھگڑ رہے تھے کہ گویا کوئی انہیں موت کی طرف ہانکے لئے جاتا ہے اور وہ دیکھ رہے ہوں۔ اور تم لوگ اس وقت کو یاد کرو جبکہ اللہ تم سے ان دو جماعتوں سے ایک کا وعدہ کرتا تھا کہ وہ تمہارے ہاتھ آجائے گی اور تم اس تمنا میں تھے کہ غیر مسلح جماعت تمہارے

ہاتھ آجائے، جبکہ اللہ کو یہ منظور تھا کہ اپنے احکام سے حق کا حق ہونا ثابت کر دے اور ان کافروں کی جڑ کاٹ دے۔ تاکہ حق کا حق ہونا اور باطل کا باطل ہونا ثابت کر دے، اگرچہ کہ مجرموں پر یہ ناگوار ہی گزرے۔“

یہاں اہم نکات کی وضاحت یوں ہے:

نبی کریم ﷺ خود اپنی یا اپنے اصحاب کی رائے سے نہیں نکلے تھے، بلکہ اللہ کے حکم اور اسکی رہنمائی میں نکلے تھے۔ لہذا اللہ تعالیٰ نے آپ ﷺ کو خواب کے ذریعے مکہ سے آنے والے لشکر کے ساتھ جنگ اور فتح کی پیشگی خبر دے دی تھی۔ جب آپ ﷺ نے صحابہؓ کے سامنے یہ تقاضا رکھا تو کچھ لوگوں پر یہ بہت ناگوار گزرا کہ بغیر تیاری اور قلیل تعداد کے وہ کس طرح لڑیں گے یہاں تک کہ انہوں نے آپ ﷺ سے شدید جھگڑا کیا اور تجارتی قافلہ پر حملہ کرنے پر اصرار کیا۔ انہیں آیات میں یہ بات بالکل واضح کر دی گئی کہ مدینے سے نکلنے کا مقصد کسی قافلے کو لوٹنا نہیں، بلکہ حق کو غالب اور باطل کو سرنگوں کرنا تھا (لِيُحِقَّ الْحَقَّ وَيُبْطِلَ الْبَاطِلَ)۔ پس پروردگار لشکر کفار کو شکست سے دوچار کر کے حق کا بول بالا اور باطل کی جڑ کاٹنا چاہتے تھے اور اسکے لئے جنگ میں اپنی خاص مدد کی پیشگی نوید سے بھی آپ ﷺ کو آگاہ کر دیا تھا۔ تاہم راسخ ایمان والے صحابہؓ نے بلاچون و چرا آپ ﷺ کے مشورے پر سر تسلیم خم کرتے ہوئے آپ ﷺ کے حکم پر لبیک کہتے ہوئے مرٹنے کا عزم ظاہر کر دیا۔ قریش تو براہ راست مدینہ پر حملہ کرنا چاہتے تھے، لیکن رسول اللہ ﷺ نے مصلحت کے تحت آگے بڑھ کر مدینہ سے ستر میل دور بدر کے مقام پر انکی مزاج پرسی کر لی۔ اللہ تعالیٰ نے ملائکہ کے ذریعے خاص تائید سے اہل ایمان کو عظیم فتح عطا فرمائی۔ اس میں اہل ایمان ۳۱۳، بے سروسامان جبکہ کافر ایک ہزار اور سامان حرب سے لیس تھے۔ یوں حق کا بول بالا ہو گیا اور ظلم و استبداد کے ایوانوں میں صف ماتم بچھ گئی۔

اس ضمن میں تاریخی کتب میں یہ بات بھی مشہور ہے کہ مسلمان جب تجارتی قافلہ کو لوٹنے گئے تو ابوسفیان نے اپنا راستہ بدل لیا اور مسلم فوج سے بچ کر آگے نکل گیا۔ حالانکہ قرآن حکیم میں اس کہانی کی بھی کوئی سرے سے کوئی گنجائش موجود نہیں، جیسا کہ پروردگار نے حقیقت یوں واضح فرمائی:

﴿إِذْ أَنْتُمْ بِالْعُدْوَةِ الدُّنْيَا وَهُمْ بِالْعُدْوَةِ الْقُصْوَى وَالرَّكْبُ أَسْفَلَ

مِنْكُمْ ﴿ (الانفال: 42:8)

”یاد کرو جب تم مدینے کے قریب والے کنارے پر تھے اور دشمن دوسرے کنارے پر، اور قافلہ تم سے نیچے تھا۔“

پس! قرآن حکیم کے واضح بیان سے یہ بات بالکل عیاں ہو جاتی ہے کہ آنحضرت ﷺ اور پختہ ایمان والے انکے ساتھیوں میں سے کسی کے ذہن میں بھی تجارتی قافلے کو لوٹنے کا خیال تک نہ تھا۔ آپ ﷺ کے جانثار اصحاب تو لشکر قریش سے ٹکر لینے اور کفر و شرک کی دنیا میں ہلچل مچا دینے کیلئے بے تاب تھے۔ جبکہ کمزور ایمان والے کچھ لوگ جنگ کی دہشت اور مال کی خاطر قافلہ ابوسفیان پر حملے پر مصر تھے یہاں تک کہ اور انہوں نے نبی کریم ﷺ سے شدید جھگڑا کیا۔

یہودیوں نے نہایت مکروہ جھوٹے پروپیگنڈے سے آپ ﷺ کو بدنام کرنا چاہا کہ ان کا مقصد نبوت و رسالت کی بجائے تجارتی قافلوں کو لوٹنا اور لڑ بھڑ کر مال غنیمت جمع کرنے اور جاہ و حکومت حاصل کرنے کے سوا کچھ نہیں۔ اللہ معاف کرے ہمارے مورخین کو انہوں نے بھی قریباً یہی داستان بیان کر کے جلتی پرتیل کا کام کیا، حالانکہ قرآنی آیات میں ایسا کوئی ذکر تک موجود نہیں۔ پس! معلوم ہوا کہ تاریخی روایات کی بنا پر نبی کریم ﷺ اور آپکے ساتھیوں کا تجارتی قافلوں کو لوٹنے کا کوئی عندیہ قرآنی آیات میں موجود نہیں جسے بنیاد بنا کر مستشرقین نے اسلام کے اخلاقی پہلو پر وار کئے ہیں۔ نبی کریم ﷺ اور آپ ﷺ کے اصحاب، اخلاق اور اصولوں کے انتہائی اعلیٰ مقام پر فائز تھے۔ باقی جہاں تک معاملہ احادیث کا ہے تو، سیاق و سباق، تطبیق اور درایت و متن کی بنا پر قرآنی احکامات کے تناظر میں بات کو سمجھنے کی ضرورت ہے، تاکہ اصل حقیقت تک پہنچا جاسکے۔ لہذا پروردگار نے جنگ بدر کی وجہ خود قرآن میں یوں بیان فرمائی ہے:

” (بدر میں ملائکہ کے ذریعے تائید سے کفار کا قلعہ قمعہ) اس وجہ سے کیا گیا تھا کہ مخالفت کی ان لوگوں نے اللہ کی اور اسکے رسول کی، اور جو مخالفت کرتا ہے اللہ کی اور اسکے رسول کی تو یقیناً اللہ (ایسے لوگوں کو) سزا دینے میں بڑا سخت ہے۔ یہ ہے (تمہاری سزا) پس چکھو اسکا

ذائقہ، یقیناً کافروں کیلئے ہے آگ (دوزخ) کا عذاب۔“ (الانفال: 8-13-14)

پس ثابت ہو گیا کہ بدر میں کفار پر جنگ کی بنا پر آنے والا عذاب محض انکے ”کفر و شرک“ کی وجہ سے نہ تھا بلکہ ظلم و استبداد، سرکشی اور سینہ زوری کی بنا پر تھا۔ پھر جنگ کے بعد مدینہ میں مقیم اہل یہود کی آپ ﷺ اور آپ ﷺ کے اصحابؓ کو بدنام کرنے کے پروپیگنڈوں کا بھی خالق نے سورہ انفال میں ٹھوس ازالہ کیا ہے۔ قرآن حکیم سے اصل حقیقت واضح ہو جانے کے بعد علامہ شبلی نعمانیؒ لکھتے ہیں:

”گو یہ امر اب قطعی طور پر ثابت ہو گیا کہ غزوہ بدر کا سبب کاروان تجارت پر حملہ کرنا نہ تھا تاہم اس گرہ کا کھولنا ضروری ہے کہ ایسے صاف اور صریح واقعہ کے متعلق تمام ارباب اسیر نے متفقاً یہ غلطی کیوں کی اور صحیح بخاری میں یہ تصریحات کیوں پائی جاتی ہیں (کہ) بدر کی ابتدا قافلہ ہی پر حملہ کرنے کی غرض سے ہوئی تھی۔“

لہذا ان وجوہات پر مزید رہنمائی کیلئے دیکھیے:

(سیرۃ النبی، علامہ شبلی نعمانی، جلد: اول: ص: 220-221، الفیصل ناشران، ۱۹۹۱ء)

یعنی اب اصل ایمان یہی ہے کہ قرآن مجید کے محکم بیان سے بات کے مکمل طور پر نکھر جانے کے بعد ”روایات و تاریخ“ میں بیان کردہ معلومات کو قرآنی احکامات کی روشنی میں سمجھا جائے نہ کہ قرآن کی تاویلات کر کے انہیں اپنی اصل سے ہٹایا جائے جو کہ کیا گیا ہے۔

### جنگ: دفاعی یا اقدامی

جہاد کے حوالے سے زیادہ اختلاف کا باعث یہی نکتہ ہے کہ: مسلمانوں سے دفاعی یعنی کفار کی جارحیت کے نتیجے میں اپنے دفاع میں جنگ کا تقاضا ہے یا اقدامی یعنی خود سے کفار پر جنگ مسلط کرنے کا؟ اس کی تہہ میں جا کر پوری حقیقت کو سمجھے بغیر ”جہاد“ کا عنوان ادھورا اور بہت سی غلط فہمیوں کا سبب بن جاتا ہے۔ ان شاء اللہ ہم یہاں قدرے تفصیل سے اسکے مختلف پہلوؤں کا جائزہ لیں گے۔

جیسا کہ پیچھے ”غزوات کی نوعیت اور غزوہ بدر کے پس منظر“ سے یہ بات واضح ہو چکی ہے کہ: آپ ﷺ نے جو غزوات بھی لڑے انکی دو صورتیں تھیں:

(۱)۔ دشمنوں نے دارالاسلام پر حملہ کیا اور دفاعی طور انکا مقابلہ کیا گیا، اور (۲)۔ جنگ کی اقدامی صورت

صرف یہ تھی کہ: جب یہ معلوم ہوا کہ دشمن مدینہ پر حملہ کی تیاری کر رہا ہے تو اپنے دفاع میں پیش قدمی کی گئی۔ چنانچہ قرآن حکیم میں جنگ کی اقدامی شکل یوں بیان ہوئی ہے کہ: مسلم ریاست میں رہنے کیلئے کفار یا تو ایمان قبول کریں گے (اپنی مرضی سے) یا پھر جزیہ دے کر حکومت کے ماتحت رہیں گے۔ لیکن اگر یہ دونوں صورتوں پر آمادہ نہ ہوں تو پھر یا تو مسلمانوں کا علاقہ چھوڑیں گے ورنہ ان کے ساتھ جنگ کی جائے گی۔ مزید یہ کہ: آپ ﷺ نے محاربہ کا ارادہ اور اسکے لئے تیاری کرنے والوں کے خلاف بھی اقدامی جنگیں لڑیں جیسے: موتہ، تبوک اور غزوہ خیبر وغیرہ۔ غزوہ خیبر جس میں آپ ﷺ کو اپنے خلاف قریش کی جدید سازش کی اطلاع ملی تو آپ ﷺ نے اہل ایمان کی حفاظت کی خاطر ایک دلیرانہ کوشش سے ان کے ارادے کو روکنے کا عزم کیا۔ ان جنگوں کو (Pre-emptive Wars) کہا جاتا ہے۔ خلفائے راشدین کی کئی جنگیں بھی اسی نوعیت کی تھیں۔

باقی یہ صورت کہ محض اس بنا پر ”اقدامی جنگ“ کہ کفار کی حکومت کو ختم کر کے اسلام کی حکومت کو قائم کیا جائے، یہ نظریہ بھی مسلمانوں میں پایا جاتا ہے جن میں ”مولانا مودودیؒ“ اور ”سید قطبؒ“ سرفہرست ہیں۔ اسکی حقیقت بڑی ذمہ داری سے سمجھنا ضروری ہے۔

اس نظریہ کی بنیاد: اس نظریہ کی بنیاد درج ذیل آیت کریمہ سے لی گئی ہے:

﴿وَقَاتِلُوهُمْ حَتَّى لَا تَكُونَ فِتْنَةً وَيَكُونَ الدِّينُ كُلُّهُ لِلَّهِ فَإِنِ انْتَهَوْا فَإِنَّ اللَّهَ بِمَا يَعْمَلُونَ بَصِيرٌ﴾ (انفال: 39)

”اور تم ان سے لڑو یہاں تک کہ فتنہ باقی نہ رہے اور دین ہو جائے سارے کا سارا اللہ ہی کیلئے، پھر اگر یہ باز آجائیں تو اللہ انکے اعمال دیکھنے والا ہے۔“

یہی تقاضا ”سورہ البقرہ: 193“ میں بھی کیا گیا ہے۔

یعنی جنگ فتنہ کے خاتمہ کیلئے ہوگی اور اس وقت تک جاری رہے گی جب تک زمین پر ”سارے کا سارا دین اللہ کیلئے نہ ہو جائے“ یعنی اسلام کا قانون نافذ نہ ہو جائے۔ اسی بنا پر مولانا مودودیؒ اپنی تصنیف ”الجهاد في الاسلام“ میں قتال کی اصل علت اور سبب ”شوکت کفر یا غیر مسلم حکومت کا وجود“ قرار دیتے ہیں۔ یعنی اگر مسلمانوں کو قدرت حاصل ہوگی تو وہ جنگ کر کے غیر مسلم حکومتوں کا خاتمہ کر کے عوام پر اسلام

کی حکومت قائم کریں گے۔ کیونکہ خرابی کی اصل وجہ کفار کا اقتدار ہے، جسے ہر ممکن ختم کرنا ہوگا۔ جب ان سے یہ سوال کیا گیا کہ: قرآن تو ”جبر و کراہ“ یعنی زبردستی دین پر لانے پر مجبور کرنے کی کھلی نفی کرتا ہے تو انہوں نے جواب دیا کہ: سب کی سب (قباحتیں اور فتنے) ایک ناحق شناس، ناخدا ترس اور بداصل حکومت سے پیدا ہوتے ہیں۔ اسلئے کفر کی حکومت کی جگہ وہ عادلانہ نظام حکومت قائم کیا جائے جو خدا کے خوف اور اسی کے نازل کردہ ضابطوں پر مبنی ہو جو انسانوں کے مفاد کی خدمت کرے۔

بلاشبہ: اس میں تو کوئی شک نہیں کہ زمین پر مخلوقات کی بقا اور انکے امن و امان کا حقیقی ضامن ”اللہ کے قانون کا نفاذ“ ہی ہے۔ لیکن یہ بات سمجھنا انتہائی ضروری ہے کہ: کیا اسکا نفاذ جبراً کرنے کی خالق کا قانونِ عدل و آزادی اجازت بھی دیتا ہے کہ نہیں؟

مغالطہ کی اصل وجہ: یاد رہے کہ غلط فہمی کی بنیادی وجہ ”فتنہ“ کی غلط تشریح اور پوری طرح سے تطبیق نہ کرنا بنی ہے۔ چنانچہ اس تمہیدی گفتگو کے بعد اب ہم مسئلے کے تمام پہلوؤں پر غور و فکر کرتے ہیں۔ پروردگار نے ارشاد فرمایا:

﴿وَقَاتِلُوا فِي سَبِيلِ اللَّهِ الَّذِينَ يُقَاتِلُونَكُمْ وَلَا تَعْتَدُوا إِنَّ اللَّهَ لَا يُحِبُّ الْمُعْتَدِينَ ۝  
وَأَقْتُلُوهُمْ حَيْثُ تَقْتُلُوهُمْ وَآخِرُ جُوهِهِمْ مِّنْ حَيْثُ آخَرُ جُوهِكُمْ وَالْفِتْنَةُ أَشَدُّ مِنَ  
الْقَتْلِ وَلَا تُقَاتِلُوهُمْ عِنْدَ الْمَسْجِدِ الْحَرَامِ حَتَّى يُقَاتِلُوكُمْ فِيهِ فَإِنْ قَاتَلُوكُمْ فَاقْتُلُوهُمْ  
كَذَلِكَ جَزَاءُ الْكٰفِرِينَ ۝ فَإِنْ انْتَهَوْا فَإِنَّ اللَّهَ غَفُورٌ رَّحِيمٌ ۝ وَقَاتِلُوهُمْ حَتَّى لَا  
تَكُونَ فِتْنَةٌ وَ يَكُونَ الدِّينُ لِلَّهِ فَإِنْ انْتَهَوْا فَلَا عُدْوَانَ إِلَّا عَلَى الظَّالِمِينَ ۝ الشَّهْرُ  
الْحَرَامُ بِالشَّهْرِ الْحَرَامِ وَالْحُرْمَتُ قِصَاصٌ فَمَنْ اعْتَدَى عَلَيْكُمْ فَاعْتَدُوا عَلَيْهِ  
بِمِثْلِ مَا اعْتَدَى عَلَيْكُمْ وَ اتَّقُوا اللَّهَ وَ اعْلَمُوا أَنَّ اللَّهَ مَعَ الْمُتَّقِينَ  
۝﴾ (البقرہ: 2: 190-193)

”اور اللہ کی راہ میں ان سے لڑو جو تم سے لڑیں اور زیادتی نہ کرو، بے شک اللہ زیادتی کرنے والوں کو پسند نہیں کرتا۔ انہیں جہاں پاؤ قتل کر دو اور جہاں سے انہوں نے تمہیں نکالا ہے

(مکہ سے) تم بھی ان کو وہاں سے نکال دو اور فتنہ قتل سے بڑا جرم ہے۔ اور جب تک وہ تم سے مسجد حرام کے پاس نہ لڑیں تم بھی وہاں ان سے نہ لڑنا۔ ہاں اگر وہ تم سے لڑیں تو تم انہیں قتل کر دو، ان کافروں کی یہی سزا ہے اور اگر وہ باز آجائیں تو اللہ بخشنے والا رحم کرنے والا ہے، اور ان سے اس وقت تک لڑتے رہنا کہ فتنہ ختم ہو جائے اور دین اللہ کیلئے ہی ہو جائے اور اگر وہ (فتنہ و فساد) سے باز آجائیں تو ظالموں کے سوا کسی پر زیادتی نہیں کی جاسکتی۔ ماہ حرام کا بدلہ ماہ حرام ہے اور دیگر حرمت والی چیزیں ایک دوسرے کا بدلہ ہیں۔ پھر جو تم پر زیادتی کرے تو تم بھی انکی اس زیادتی کے برابر ہی انہیں جواب دو اور اللہ سے ڈرتے رہو اور جان رکھو کہ اللہ متقین (یعنی جو حدود کی پاسداری کرنے والے ہیں ان) کے ساتھ ہے۔“

یہاں حج کے ساتھ جنگ کا ذکر اس بنا پر کیا گیا ہے کہ اُس وقت تک حرم پر مشرکین کا قبضہ تھا، اسلئے یہ اندیشہ موجود تھا مشرکین حج میں رکاوٹ بنیں اور جنگ کی نوبت آجائے۔ اسلئے حرم کے حوالے سے ضروری آداب بتلائے گئے ہیں کہ حرم میں لڑائی جھگڑا، جنگ اگرچہ سخت ممنوع ہے لیکن یہاں بھی اگر کفار جنگ میں پہل کریں تو دفاعی طور پر انہیں منہ توڑ جواب دیا جاسکتا ہے۔ لہذا یہ اجازت دے دی گئی کہ دوران حج بھی جس جگہ کفار جنگ کریں انہیں وہیں قتل کر دیا جائے اگرچہ حدود حرم میں ہی لڑائی ہو جائے۔ اور جس مکہ سے انہوں نے تمہیں نکالا تھا اب تم بھی انہیں یہاں سے نکال دو کیونکہ حرم کے اصل حقدار وہی ہیں جو ملت ابرہیہ پر قائم ہیں۔

مذکورہ آیت کریمہ میں رہنمائی کے درج ذیل نکات بیان ہوئے ہیں:

(i)۔ حدود حرم میں جنگ کی پہل کی بنا پر مشرکین سے دفاعی طور پر جنگ کا حکم دیا گیا ہے، (ii)۔ کفار سے بھی ناحق زیادتی نہیں کرنی، (iii)۔ اگر وہ جنگ نہ کرنا چاہیں تو ان سے نہ لڑا جائے، (iv)۔ یہاں جنگ کی بنیادی غایت مشرکین کا فتنہ و فساد برپا کرنا ہے۔ یہ فتنہ کیا تھا؟ راہ حق سے روکنا، ستانا، مذہبی تقاضوں (حج بیت اللہ، صوم و صلوة...) کی راہ میں حائل ہونا، ظلم و جبر کے ساتھ دین چھوڑنے (Persecution) اور غلط راہ پر مجبور کرنا، اہل ایمان کو گھر بے گھر کرنا، لڑائی جھگڑا کرنا، لوٹ مار کا بازار گرم کرنا،.... فتنہ و فساد ہے، جو کہ کسی فرد کے قتل کرنے سے بھی بڑا جرم ہے جو نظم اجتماعی امن و امان کو ہی تہہ و بالا کر دیتا ہے۔ فتنہ درحقیقت وہ ظالم و فاسد نظام ہے جو ہر خیر کا دشمن

اور ہر برائی کا سرچشمہ ہوتا ہے۔ جس کے برسرِ اقتدار آنے سے خیر کے تمام دروازے بند اور برائی کی راہیں کھل جاتی ہیں اور حق و انصاف کے نام لیواؤں کا جینا محال کر دیا جاتا ہے۔ پس ازالہ فتنہ سے مراد جاہلانہ / ظالمانہ نظام حکومت کا خاتمہ ہے۔ اس صورت حال میں یہ حکم دیا گیا ہے کہ:

”ان سے اس وقت تک لڑتے رہنا کہ فتنہ ختم ہو جائے اور دین اللہ ہی کیلئے ہو جائے“

**نوٹ:** یہاں دین اللہ ہی کیلئے ہو جائے یا گل دین اللہ ہی کیلئے ہو جائے کی ”اصل نوعیت“ سمجھنا انتہائی ضروری ہے۔ کیونکہ اسی تناظر میں دیگر بہت سی اور آیات بھی ہیں جنہیں ملحوظ رکھے بغیر محض ظاہری الفاظ پر اسکے معنی کے اطلاق سے دیگر بہت سی آیات (جو آگے بیان کی جائیں گی وہ) زد میں آجاتی ہیں۔

پس! یہاں حج بیت اللہ کی راہ میں رکاوٹ بننے والوں کے خلاف تلواریں اٹھائے رکھیں یہاں تک کہ فتنہ باقی نہ رہے اور سرزمین حرم میں کل دین اللہ ہی کیلئے ہو جائے۔ یہاں یہ بات تفصیل طلب ہے کہ دین اللہ ہی کیلئے ہو جانے سے کیا مراد ہے؟ بعض کا خیال ہے جب تک سب کافر مسلمان نہ ہو جائیں تب تک جنگ ختم نہ کی جائے۔ یہ توضیح تو اسی آیت کریمہ سے بھی مطابقت نہیں رکھتی:

”اور جب تک وہ تم سے مسجد حرام کے پاس نہ لڑیں تم بھی وہاں ان سے نہ لڑنا“

”اور اگر وہ (فتنہ و فساد) سے باز آجائیں تو ظالموں کے سوا کسی پر زیادتی نہیں کی جاسکتی“

یعنی کفار اگر عناد و مخالفت، ظلم و جبر، حج میں رکاوٹ بننے یعنی فتنہ و فساد اور لڑائی سے باز آجاتے ہیں تو ان سے نہ لڑا جائے، ان پر زیادتی نہ کی جائے۔ یہاں (وَيَكُونَنَّ الدِّينُ كُلُّهُ لِلَّهِ) کہ سارے کا سارا دین اللہ ہی کیلئے ہو جائے۔ یہ تقاضا حد و حرم کے خاص تناظر میں کیا گیا ہے۔ اسلام کے سیاسی تحفظ کیلئے یہ ضروری ہے کہ حرم کو کفر و شرک سے مکمل پاک کر دیا جائے۔ یہ تاقیامت تمام اہل اسلام کا فریضہ ہے کہ مسلمان بیدار رہیں اور حرم میں کسی غیر اسلامی حکومت کے قدم نہ جمنے دیں۔

پس جب اللہ کی طرف سے اتمامِ حجت پوری کر دی جائے، پیغمبر اپنا مشن پورا کر دیں، اصلاح و احوال کی تمام کوششیں بروئے کار لانے کے باوجود بھی کفار جب فتنہ و فساد پر قائم رہنا چاہیں تو اب:

”کفار کی جارحیت کے نتیجے میں فتنے کا بھی خاتمہ ہو اور اللہ کا دین بھی نافذ ہو یعنی اسلام

کا نظم اقتدار قائم ہو جائے جو حقیقی طور پر سب کیلئے امن کا اصل ضامن ہے۔ اب کفار کو چار

ماہ کی مہلت دی گئی کہ یا تو حد و حرم سے نکل جائیں ورنہ انہیں قتل کر دیا جائے گا۔“  
 لیکن حد و حرم کے علاوہ دیگر مسلم حکمرانی کے علاقوں کیلئے یہ قانون تھا کہ:  
 ”مسلمانوں کا علاقہ چھوڑ دیں یا جزیہ دے کر امن و امان کے ساتھ مسلم قیادت کے زیرِ ثابہ  
 رہیں، دیکھئے: (توبہ: 9:29)“

یہی غایت یعنی زمین پر فتنہ و فساد کی روک تھام کی بابت مزید فرمایا:  
 ”پھر اللہ کے حکم سے مومنوں نے جالوت کے لشکر کو شکست دی اور داؤد نے جالوت کو مار  
 ڈالا، اور اللہ نے سلطنت اور حکمت داؤد کو دی اور جو چاہا اسے سکھایا، اور اگر اللہ کا بعض کو  
 بعض سے دفع کر دینا نہ ہوتا تو زمین فساد سے پُر ہو جاتی، لیکن اللہ جہاں والوں کیلئے بہت  
 فضل والا ہے۔“ (البقرہ: 2:251)

کفر و شرک اگر اپنے محدود دائرے میں رہے یعنی شخصی انکار سے آگے بڑھ کر اجتماعی ظلم و استبداد اور  
 خوں ریزی کی شکل اختیار نہ کر لے تو دنیا میں عموماً اسکی گرفت نہیں ہوتی۔ اسکا حساب آخرت میں ہوگا  
 کیونکہ یہ دنیا دارِ عمل ہے دارِ لجزا نہیں۔ لیکن اگر کفر اجتماعی جارحیت اور ظلم و استبداد کی شکل اختیار  
 کر لے تو کائنات کا پورا نظام جسکی بنیاد عدل اور فطری آزادی پر ہے بے معنی ہو کر رہ جاتا ہے۔ لہذا  
 اس صورت حال میں خواہ کفار ہوں یا نام نہاد مسلمان جب ان پر حجت پوری ہو جائے اور اسکے باوجود  
 بھی وہ فتنہ و فساد اور ظلم کی روش کو نہ چھوڑیں تو آسمان سے عذاب نازل کر کے ظالموں کا صفایا کر دیا  
 جاتا ہے جسکی داستانوں (سابقہ اقوام) سے قرآن بھرا پڑا ہے۔ اور بعض اوقات اہل حق کی تلواروں  
 سے بھی یہ کام کروایا جاتا ہے، جسکے نتیجے میں منکرین لازماً مغلوب ہو جاتے ہیں، جیسا کہ فرمایا:

﴿قَاتِلُوهُمْ يُعَذِّبُهُمُ اللَّهُ بِأَيْدِيكُمْ وَ يَخْزِيهِمْ وَ يَنْصُرْكُمْ عَلَيْهِمْ وَ يَشْفِ صُدُورَ

قَوْمٍ مُّؤْمِنِينَ ۝﴾ (التوبہ: 14:9)

”ان سے لڑو تا کہ اللہ تمہارے ہاتھوں انہیں عذاب دے اور انہیں ذلیل کرے اور تمہیں ان  
 پر غلبہ دے اور اہل ایمان کے دلوں کو ٹھنڈا کرے۔“

باقی فساد کے ذریعے امن و امان کو کوئی بھی تباہ کرے خواہ وہ کافر ہو یا مسلمان کسی کو بھی اسکی اجازت

نہیں دیجا سکتی، جیسا کہ خالق نے فرمایا:

”مسلمانوں کے دو گروہ اگر کبھی آپس میں لڑ پڑیں تو ان کے مابین صلح کرادو۔ پھر اگر ان میں سے ایک دوسرے پر زیادتی کرے تو زیادتی کرنے والے کے ساتھ جنگ کرو یہاں تک کہ وہ اللہ کے فیصلے کی طرف لوٹ آئے۔ پھر اگر وہ پلٹ آئے تو فریقین کے درمیان انصاف کے ساتھ مصالحت کرادو اور ٹھیک ٹھیک انصاف کرو، اسلئے کہ اللہ انصاف کرنے والوں کو پسند کرتا ہے۔ اہل ایمان تو ایک دوسرے کے بھائی ہیں، لہذا اپنے بھائیوں کے مابین صلح کرادو اور اللہ سے ڈرتے رہو تا کہ تم پر رحم کیا جائے۔“ (الحجرات: 9:49-10)

یعنی اگر اہل ایمان آپس میں جھگڑ پڑیں تو اسے پرایا سمجھ کر الگ تھلگ نہیں رہنا چاہئے، بلکہ ایمان کا تقاضا ہے کہ ہر ممکن مصالحت کی کوشش کی جائے۔ اخلاقی سطح تک تو مصالحت کی کاوش اپنی اپنی حیثیت کے تحت سب نے کرنی ہے، لیکن جنگ منظم حکومت کے تحت ہی ہوگی ورنہ انفرادی سطح پر قانون ہاتھ میں لے کر جنگ مسلط کرنے کا نتیجہ فساد و خونریزی کے سوا کچھ نہ ہوگا۔ جب منظم حکومت قائم نہ ہو تو اس صورت حال میں سیدنا حذیفہ بن یمانؓ کے سوال پر نبی کریم ﷺ نے یوں نصیحت فرمائی:

”میں نے پوچھا اگر مسلمانوں کا کوئی نظم اجتماعی اور کوئی امام (حکمران) نہ ہو؟ تو آپ ﷺ نے فرمایا: اس صورت حال میں ان سب گروہوں سے بالکل الگ تھلگ ہو جاؤ، اگرچہ تمہیں مرتے دم تک کسی درخت کی جڑ ہی چبانی پڑے۔“ (بخاری: 3606)

فتنہ کی دوسری تشریح: باقی اگر فتنہ کی دوسری تشریح یعنی کفر و شرک کا خاتمہ مراد لی جائے تو اسکے تقاضے میں تو لامحالہ ”اقدامی جنگ“ برپا کر کے کفار یا تو اسلام قبول کریں گے ورنہ انہیں قتل کر کے ساری زمین پر کفر کا خاتمہ کر کے دین اسلام کو نافذ کرنا مسلمانوں کی ذمہ داری قرار پائے گی۔

اگر یہ بات مان لی جائے تو پھر اسکا لازماً نتیجہ نکلے گا کہ:

(۱)۔ کفار کی حکومتوں سے صلح جوئی کی کوئی آپشن موجود نہیں، اور (۲)۔ خالق نے انسان کو زمین پر آزادی نہیں دی بلکہ ملائکہ کی طرح اسے اپنی مرضی کے خلاف اسے جبراً اسلام قبول کرنا ہوگا؟

## (۱)۔ صلح جوئی کا حکم

اگر کافر جنگ کی بجائے واقعتاً صلح چاہتے ہوں تو پروردگار نے صلح جوئی کا حکم دیا:

﴿وَإِنْ جَنَحُوا لِلسَّلْمِ فَاجْنَحْ لَهَا وَتَوَكَّلْ عَلَى اللَّهِ إِنَّهُ هُوَ السَّمِيعُ

الْعَلِيمُ﴾ (انفال: 61:8)

”اگر یہ لوگ صلح کی طرف مائل ہوں تو تم بھی صلح کی طرف مائل ہو جاؤ اور اللہ پر بھروسہ رکھو

بلاشبہ وہ سب کچھ سنتا اور جانتا ہے۔“

اور صلح میں اگر دشمن کی طرف سے دھوکہ و فریب کا احتمال ہو (جیسا کہ اس سے اگلی آیات میں واضح کیا

گیا) تو پھر بھی گھبرانا نہیں چاہئے، بلکہ اللہ پر بھروسہ رکھ کر ظاہر تقاضے کے تحت صلح کر لینی چاہئے۔

اہل علم کی آراء: اس ضمن میں اہل علم محدثین و فقہائے کرام میں بہت اختلاف پایا جاتا ہے۔ کچھ کے

نزدیک صلح صرف انتہائی ضرورت و مصلحت یعنی: قوت و استعداد میں کمزوری، جنگ میں شکست، تیاری

کیلئے مزید وقت وغیرہ کی خاطر ہی کی جاسکتی ہے۔ بلکہ بعض نے تو اس آیت کریمہ کو ہی منسوخ قرار دے دیا

ہے جن میں سید قطب شہید سرفہرست ہیں۔ حالانکہ اسکی منسوخی کی کوئی واضح دلیل موجود نہیں۔ جن بعض

آیات میں اشارات کی بنیاد پر اسے منسوخ قرار دیا جاتا ہے، اس بنا پر تو دیگر متعدد آیات بھی منسوخ کی

جاسکتی ہیں۔ اسلئے ہر چیز کو اعتدال کے ساتھ اسکی جگہ پر رکھ کر سمجھنے کی ضرورت ہے۔ چنانچہ فقہاء کرام نے یہ

صراحت بھی کی ہے کہ:

”غیر مسلم حکومت اگر مال دے کر صلح کی پیشکش کرے تو صلح کر کے غیر مسلم حکومت کو باقی رہنے دیا

جائے گا اور جزیہ والی صورت نہیں ہوگی۔ بلکہ غیر مسلم حکومت اپنی پوری آزادیوں اور کفر کے

توانین کے نفاذ کے ساتھ باقی رہے گی۔“ (بدایۃ المجتہد: 317/1، بدائع الصنائع: 76/6)

فقہاء کا یہ متفقہ مسئلہ اس بات کا واضح ثبوت کہ ان کے نزدیک نہ کفر قتال کا سبب ہے نہ نظام کفر، نہ حکومت

کفر کیونکہ وہ سب مال کے عوض غیر مسلم حکومت سے صلح کو جائز سمجھتے ہیں۔ مزید یہ کہ جمہور اہل علم کے

نزدیک اگر غیر مسلم اپنے کفر پر باقی رہتے ہوئے مسلم حکومت کے تابع رہ کر جزیہ دیں تو یہ معاہدہ قبول کرنا

لازم ہوگا۔

ابن تیمیہؒ (البقرہ: 119) کے تحت لکھتے ہیں:

”اللہ نے جنگ کرنے والوں سے قتال کرنے کا حکم دیا ہے، اس سے معلوم ہوا کہ قتال کیلئے شرط یہ ہے کہ جس کے خلاف جنگ چھیڑی جائے وہ جنگ کر رہا ہو۔“ (الصارم المسلمول: 96)

یہی بات درج ذیل آیت کریمہ میں بیان ہوئی ہے:

﴿وَقَاتِلُوا الْمُشْرِكِينَ كَآفَّةً كَمَا يُقَاتِلُونَكُمْ كَآفَّةً وَاعْلَمُوا أَنَّ اللَّهَ مَعَ

الْمُتَّقِينَ ۝﴾ (التوبہ: 36)

”تمام مشرکوں سے جنگ کرو جیسا کہ وہ سب تم سے جنگ کرتے ہیں اور خوب جان رکھو کہ اللہ متقین کے ساتھ ہے۔“

مزید یہ کہ: اہل علم نے اس طرف بھی توجہ مبذول کروائی ہے کہ: فتح نصیب ہو جانے کے بعد بھی سارا دین اللہ کیلئے خالص نہ ہو پائے گا کیونکہ جو اسلامی حکومت بھی قائم ہوگی وہ زمین پر کفر کو باقی رہنے دے گی، یوں غیر مسلموں کے ذریعے اللہ کی نافرمانیوں اور گناہوں کو بھی۔ اور سب سے اہم بات یہ کہ جنگ میں کفار سے صلح کرنے کے بعد بھی زمین پر کفار کی حکومت رہے گی۔

پس! اگر کفر کی کوئی حکومت نہ اپنے عوام پر کسی سخت ظلم کی مرتکب ہے اور نہ دوسری قوموں پر کسی جارحیت کی اور اپنے ہاں بسنے والے مسلمانوں کو اللہ کے دین پر چلنے کی آزادی دیتی ہے اور مسلمانوں کی حکومت کی طرف صلح و آشتی کا ہاتھ بھی بڑھاتی ہے تو پھر کس اخلاقی جواز کے تحت اس پر جنگ تھوپنی جائے گی؟

اس ضمن میں تفصیلی رہنمائی کیلئے دیکھئے تحریر ”اسلام کا تصور جہاد۔ چند توضیحات“ مولانا محمد تبحر نعمانی صاحب، جس میں مصنف نے قرآن و سنت اور اہل علم محدثین و فقہائے کرام کے تفصیلی اقوال کی روشنی میں اختلافات کی نوعیت پر سیر حاصل بحث کی ہے۔

آیت کی مزید وضاحت: مذکورہ آیت (انفال: 61:8) کے حوالے سے منطقی گفتگو کے بعد اب ہم قرآنی آیات کی روشنی میں مزید وضاحت پیش کرتے ہیں:

یہ بات بھی قابل غور ہے کہ صرف ”مجبوری کے تحت“ صلح جوئی کا مذکورہ آیت کریمہ کے سیاق و سباق میں تو کوئی ایسا اشارہ موجود نہیں۔ ان آیات کے سیاق و سباق کی بنیاد پر پورے یقین کے ساتھ اس خیال

کی تردید ہو جاتی ہے کہ صلح کی گنجائش صرف کمزوری کی بنا پر ہے۔ ان کا سیاق و سباق بباغ دہل اعلان کر رہا کہ اُس وقت ایسی کوئی مجبوری کی حالت نہیں تھی۔ سیاق و سباق میں مسلمانوں کو جنگ کرنے کا حکم پورے زور اور تاکید سے دیا جا رہا ہے اور جہاد پر ابھارنے والی غیر معمولی آیات بھی موجود ہیں۔ اور یہ غزوہ بدر کی عظیم الشان فتح کے فوراً بعد کا وقت ہے جس میں یہ واضح ہو جاتا ہے کہ یہ اجازت مجبوری کے ساتھ خاص نہیں بلکہ عام ہے۔

مجبوری میں صلح جوئی پر درج ذیل آیت کریمہ سے بھی یہ استدلال کیا جاتا ہے:

﴿فَلَا تَهِنُوا وَتَدْعُوا إِلَى السَّلْمِ وَأَنْتُمْ الْأَعْلَوْنَ وَاللَّهُ مَعَكُمْ وَلَنْ يَتَرَكُمُ

أَعْمَالَكُمْ ۝﴾ (سورہ محمد: 47:35)

”تو تم کمزور نہ پڑو اور سمجھوتے کی دعوت نہ دو، تم ہی غالب رہو گے اور اللہ تمہارے ساتھ

ہے اور وہ ہرگز تمہارے اعمال میں نقصان نہیں دے گا۔“

یہاں پہلی بات تو یہ ہے کہ مسلمانوں کو بہتر جنگی استعداد کی بدولت سمجھوتے کی دعوت کی پہل کرنے سے منع کیا گیا ہے، نہ کہ کفار جب صلح کیلئے ہاتھ بڑھائیں (جیسا کہ انفال: ۶۱ میں تھا) تو انکی دعوت کو رد کرنے کا۔ دوسری اہم بات یہ ہے کہ سیاق و سباق سے یہ بات واضح ہے کہ منافقین چونکہ جنگ کا حوصلہ نہیں رکھتے تھے، اسلئے وہ اپنی بزدلی اور مفاد پرستی کی وجہ سے مسلمانوں اور کفار دونوں کو صلح جوئی پر مائل میں کوشاں رہتے تھے۔ اور یوں وہ کمزور اہل ایمان کو بھی جنگ سے گریز کرنے پر مائل کرنے کا موجب بن جاتے۔ یہاں انکی اسی کمزوری سے پردہ اٹھایا گیا ہے کہ جنگ میں کمزوری نہ دکھائی جائے اگر واقعتاً تم مومن ہوئے تو اللہ کی مدد سے تم ہی غالب رہو گے اور جہاد کا بہترین صلہ بھی پاؤ گے۔

مزید فرمایا:

﴿لَا يَنْهَكُمُ اللَّهُ عَنِ الدِّينِ لَمْ يُقَاتِلُوكُمْ فِي الدِّينِ وَلَمْ يُخْرِجُوكُمْ مِّنْ دِيَارِكُمْ

أَنْ تَبْرُوهُمْ وَتُقْسِطُوا إِلَيْهِمْ إِنَّ اللَّهَ يُحِبُّ الْمُقْسِطِينَ ۝ إِنَّمَا يَنْهَكُمُ اللَّهُ عَنِ

الدِّينِ قَاتِلُوكُمْ فِي الدِّينِ وَأَخْرَجُوكُمْ مِّنْ دِيَارِكُمْ وَظَهَرُوا عَلَيْكُمْ إِخْرَاجِكُمْ

أَنْ تَوَلَّوهُمْ وَمَنْ يَتَوَلَّهُمْ فَأُولَئِكَ هُمُ الظَّالِمُونَ ۝﴾ (الممتحنہ: 60:8-9)

”جن لوگوں نے تم سے دین کے بارے میں جنگ نہیں کی اور تمہیں تمہارے گھروں سے نہیں نکالا، اللہ نہیں روکتا تمہیں ان سے بھلائی اور انصاف کے سلوک سے، یقیناً اللہ انصاف کرنے والوں کو پسند کرتا ہے۔ اللہ تو انہیں لوگوں سے دوستی کرنے کو منع کرتا ہے، جن لوگوں نے تم سے دین کے بارے میں جنگ کی اور نکالا جنہوں نے تمہیں تمہارے گھروں سے اور تمہیں نکالنے میں اوروں کی مدد کی۔ تو جو لوگ ایسے لوگوں سے دوستی کریں تو وہی ظالم ہیں۔“

یعنی لڑائی تو دور کی بات ہے پروردگار تو کفار سے دوستی اور بھلائی سے بھی منع نہیں کرتا بشرطیکہ وہ ظلم و جارحیت کی راہ نہ اپنائیں۔ مزید رہنمائی یوں فرمائی:

﴿.... وَ لَا يَجْرِمَنَّكُمْ شَنَاٰنُ قَوْمٍ اَنْ صَدُّوْكُمْ عَنِ الْمَسْجِدِ الْحَرَامِ اَنْ تَعْتَدُوْا ۗ مۡ وَ تَعَاوَنُوْا عَلٰى الْبِرِّ وَ التَّقْوٰى وَ لَا تَعَاوَنُوْا عَلٰى الْاِثْمِ وَ الْعُدْوَانِ وَ اتَّقُوا اللّٰهَ اِنَّ اللّٰهَ شَدِيْدُ الْعِقَابِ ۝﴾ (المائدہ: 2:5)

”.... ان لوگوں کی دشمنی جنہوں نے تمہیں مسجد حرام سے روکا تھا اس بات پر آمادہ نہ کر دے کہ تم زیادتی کرنے لگو۔ دیکھو! نیکی اور پرہیزگاری کے کاموں میں ایک دوسرے سے تعاون کیا کرو اور گناہ اور زیادتی کے کاموں میں باہم تعاون نہ کیا کرو، اور اللہ سے ڈرتے رہو یقیناً اللہ کا عذاب بڑا سخت ہے۔“

اس ضمن میں امام ابن قیم فرماتے ہیں:

”رسول اللہ ﷺ صرف اسی سے جنگ کرتے تھے جو خود جنگ کرتا تھا۔ جو صلح کرتا تھا

آپ ﷺ اس سے جنگ نہیں کرتے تھے۔“ (ہدایۃ الحیاری: 121)

یہی بات قرآنی آیات سے ثابت ہوتی ہے۔

پس! معلوم ہوا کہ اصل مغالطہ ”فتنہ“ کی غلط تشریح ہی ہے۔ حقیقت یہی ہے کہ: فتنہ سے مراد ظلم و جبر اور تعذیب کے ذریعے لوگوں کو اسلام سے روکنا ہی ہے۔ تو جب ایسا ہوگا تو پھر لامحالہ جنگ تو ہوگی۔

## (۲)۔ ایمان میں جبر و اکراہ

صلح جوئی کے حوالے سے حقیقت سے آگاہی کے بعد اب ہم ایمان میں ”جبر و اکراہ“ کے متعلق حقیقت کو جانتے ہیں۔ یعنی کیا کفار کو تلوار کے زور پر جبراً اسلام قبول کرنے پر مجبور کیا جائے گا؟ یہ بات تو عقلاً بھی بہت عام فہم ہے کہ ایمان لانا یعنی بات تسلیم کرنا تو انسان کی اپنی مرضی پر موقوف ہے۔ ہمیں اپنے قول و فعل سے احسن انداز سے دعوت و اصلاح کیلئے کوشش کرنی ہے نہ کہ جبراً بات منوانا۔ اگر انسان دل سے بات نہ ماننا چاہے تو زبردستی اسلام کس کام کا؟ انسان کو جبراً منافق تو بنایا جاسکتا ہے لیکن مومن نہیں بنایا جاسکتا۔ اس ضمن میں خالق نے یوں رہنمائی فرمائی:

﴿لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ فَمَنْ يَكْفُرْ بِالطَّاغُوتِ وَيُؤْمِنْ بِاللَّهِ فَقَدِ اسْتَمْسَكَ بِالْعُرْوَةِ الْوُثْقَىٰ لَا انفِصَامَ لَهَا وَاللَّهُ سَمِيعٌ عَلِيمٌ﴾  
 ﴿البقرہ: 256﴾

”دین کے معاملے میں کوئی زبردستی و جبر نہیں، یقیناً ہدایت گمراہی سے ممتاز ہو چکی ہے۔ اسلئے جو اللہ کے سوا دوسرے معبودوں کا انکار کرے اور اللہ پر ایمان لائے تو اس نے پکڑ لیا مضبوط کڑا جو کبھی ٹوٹنے والا نہیں، اور اللہ سننے والا جاننے والا ہے۔“

مزید فرمایا:

﴿وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفِرْ﴾ (الکہف: 18: 29)

”اور فرمادیتے کہ حق تمہارے رب کی طرف سے ہے، تو تم میں سے جو چاہے (اپنی مرضی سے) ایمان لائے اور جو چاہے (اپنی مرضی سے) کفر اختیار کرے“

﴿وَلَوْ شَاءَ رَبُّكَ لَأَمَنَّ مِنَ فِي الْأَرْضِ كُلَّهُمْ جَمِيعًا أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ﴾ (یونس: 10: 99)

”اور اگر تمہارا رب چاہتا تو زمین پر جتنے لوگ ہیں وہ ایمان لے آتے تو کیا پھر تم لوگوں پر زبردستی کرو گے کہ وہ ایمان لے آئیں۔“

ان آیات میں جبراً ایمان قبول کروانے کی مکمل نفی کر دگئی ہے۔ اسلام کی بنیادی تعلیم کا تقاضا ”آزادی اور انصاف“ ہے۔ کسی قوم کو اسکی اپنی حکومت سے بے سبب محروم کر کے اس پر دوسری حکومت قائم کرنا فطری طور پر انصاف کے خلاف نظر آتا ہے۔ اسلامی دعوت کیلئے ضروری ہے کہ اسلام اپنے زمانے میں سب سے برتر اور متوازن اخلاقی معیار پر قائم نظر آئے۔

سیرت میں کوئی ایسی مثال نہیں ملتی کہ آپ ﷺ نے جبراً کسی کو مسلمان بنایا ہو۔ کوئی حقیقی مسلم حکمراں ظالم و جابر نہیں ہو سکتا۔ کسی حکمران کے مسلم ہونے کا پیمانہ صرف نماز روزہ اور حج عمرہ ہی نہیں بلکہ سلطنت میں عدل و قسط کا نظام قائم کرنا، اسلامی اصولوں پر حکومت کرنا، اور اسلامی شریعت کے مطابق فیصلے کرنا ہے۔ انفرادی حیثیت میں نماز روزہ جیسے اعمال کرنا تو آسان کام ہے لیکن اپنی خواہشات، دنیوی مفادات کے خلاف اللہ کی حدود کی پاسداری: انصاف، سچائی، امانت داری، دیانتداری، عہد و پیمان، حیا.... پر قائم رہنا بڑا مشکل کام ہے۔

پس! جب اللہ کی کتاب نے واضح طور پر یہ اعلان کر دیا ہے کہ اس دین میں کوئی جبر و اکراہ نہیں تو ایک بندہ مومن کا فرض بنتا ہے کہ اپنے خالق کی بات کو من و عن سمجھنے اور ماننے پر راضی ہو جائے اور تاریخی روایات کو قرآنی احکامات کی روشنی میں سمجھے نہ کہ قرآن کی تاویلات کی جائیں۔

مذکورہ بات تو مکمل طور پر واضح ہو چکی ہے، لیکن کفر و شرک کے خاتمے کیلئے جنگ پر مزید وضاحت پیش خدمت ہے تاکہ اس ضمن میں کوئی شبہ باقی نہ رہ جائے۔

### کفر و شرک کے خاتمے کیلئے جنگ؟

کافر اور مشرک اگر زمین پر امن و امان سے رہیں تو کیا انہیں بسنے دیا جائے گا یا ان سے انکے کفر یا شرک کی بنا پر جنگ کر کے انہیں ختم کیا جائے گا؟

کفر کی دو حالتیں: کفر کا مطلب انکار ہے یعنی اللہ اور اسکے رسول ﷺ کا انکار۔ کفر کی دو حالتیں ہیں:

(i)۔ امن پسند کافر: کفر کی ایک شکل وہ ہے جو کافر کی ذات تک محدود ہے۔ وہ اپنی ذاتی زندگی میں تو کافر ہوتا ہے، لیکن کفر کی چنگاریاں دوسروں کو جلانے کا باعث نہیں بنتیں۔ وہ دوسروں کو بغاوت و عدوان پر مجبور نہیں کرتا بلکہ امن و شرافت کے ساتھ معاشرے میں رہتا ہے۔ ایسے لوگوں کو حکمت

وشفقت سے راہ راست پر لانے کیلئے اہل ایمان کو دعوت و اصلاح کی کاوش کرنی چاہئے۔ لیکن قرآن و سنت کی روشنی میں محض انکے کافر ہونے کی بنا پر انکے ساتھ زیادتی و بدسلوکی نہیں کی جاسکتی چہ جائیکہ ان سے جنگ کی جائے۔

(ii)۔ جارحیت پسند کفر: ایسا کفر جس میں جارحیت ہوتی ہے، بے رحمی اور بے دردی ہوتی ہے، خو،

ریزی اور سفاکی ہوتی ہے، ظلم و جبر ہوتا ہے... ایسے ہی کفر پر عذاب آتا ہے، جیسا کہ ارشاد ہوا:

﴿وَكَمْ قَصَمْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ ۝ فَلَمَّا أَحْسَبُوا بِأُسْنَانَا إِذَا هُمْ مِنْهَا يَرْكُضُونَ ۝ لَا تَرْكُضُوا وَارْجِعُوا إِلَىٰ مَا أُتْرِفْتُمْ فِيهِ وَمَسْكِنِكُمْ لَعَلَّكُمْ تُسْأَلُونَ ۝ قَالُوا يُؤَيَّلْنَا إِنَّا كُنَّا ظَالِمِينَ ۝ فَمَا زَالَتْ تِلْكَ دَعْوَاهُمْ حَتَّىٰ جَعَلْنَاهُمْ حَصِيدًا خَمِدِينَ ۝﴾ (الانبیاء: 21-11-15)

”ہم نے ایسی کتنی ہی بستیوں کو غارت کر دیا جو ظالم تھیں اور انکی جگہ دوسرے لوگوں کو لاکھڑا کیا۔ تو جب ان (ظالموں نے) ہمارا عذاب دیکھا تو لگے وہاں سے بھاگنے، مت بھاگو اور لوٹ جاؤ جہاں تم نے عیش کیا تھا اور اپنے مسکنوں میں جاؤ تاکہ تم سے حساب لیا جائے۔ انہوں نے کہا ہائے ہماری بد نصیبی ہم یقیناً ظالم تھے۔“

یوں تو شرک سب سے بڑا ظلم ہے، لیکن یہاں وہ ظلم مراد ہے جو اللہ کی مخلوقات پر حق تلفی، قتل و غارت، دینی امور کی بجا آوری کی راہ میں رکاوٹ، فتنہ و فساد کی شکل میں کیا جائے۔ اسی حوالے سے متعدد آیات قرآن میں موجود ہیں۔

کفر و شرک اور طاعت و عبادت میں انسان نے کس راہ کو اختیار کرنا ہے؟ اس معاملے میں انسان کو غور و فکر کرنے، عقل کو استعمال کرنے کی توجہ بار بار دعوت دی گئی ہے، لیکن اسکی خاطر جنگ کا حکم نہیں دیا گیا۔

جیسا کہ سابقہ آیات سے یہ بات بالکل واضح ہوگئی کہ کافر اور مشرک اگر فتنہ و فساد پیدا نہ کریں، جارحیت کا ارتکاب نہ کریں، مسلمانوں کی مذہبی رسومات کی راہ میں حائل نہ ہوں بلکہ امن و امان سے رہیں اور مسلم حکومت کی ریاست کے زیر انتظام رہتے ہوئے قانون کے ماتحت رہیں اور جزیہ دیں.... تو انہیں بھی بسنے کا حق ہوگا اور محض انکے کفر کی وجہ سے ان سے جنگ نہیں کی جائے

گی۔ انکے کفر و شرک کی سزا قرآن و سنت میں دوزخ بتلائی گئی ہے۔ البتہ حکمت کے تحت دعوت و اصلاح کی کوشش کی جائے گی۔ باقی فی زمانہ کافر جو جدید جنگی ٹیکنالوجی سے سب ہیں اگر وہ یسب ایک کر لیں کہ وہ اپنے سوا کسی مسلمان کو زمین پر بسنے نہیں دیں گے تو خود سوچیں کیا ہوگا؟  
اس حوالے سے مزید فرمایا:

﴿وَمَا لَهُمْ آلَا يُعَذِّبُهُمُ اللَّهُ وَهُمْ يَصُدُّونَ عَنِ الْمَسْجِدِ الْحَرَامِ وَمَا كَانُوا أَوْلِيَاءَ هَٰئِلَٰءِ إِنِ أَوْلِيَآؤُهُ إِلَّا الْمُتَّقُونَ وَلَٰكِنَّ أَكْثَرَهُمْ لَا يَعْلَمُونَ﴾ (انفال: 34)

”اور انہیں کیا ہے کہ اللہ انہیں عذاب نہ دے جبکہ وہ مسجدِ حرام سے روک رہے ہیں اور وہ اسکے اہل (یعنی متولی) بھی نہیں ہیں۔ اسکے اہل تو پرہیزگار ہی ہیں، لیکن ان میں سے اکثر نہیں جانتے۔“

پس ثابت ہو گیا کہ مشرکین کی سزا کی وجہ محض انکا کفر نہیں تھا بلکہ کفر کا اسلام کی راہ میں رکاوٹ بننا جیسے مسجدِ الحرام سے مسلمانوں کو روکنا تھا۔ یوں اس بات کی بھی نفی ہو گئی کہ اہل مکہ کو محض اسلام قبول نہ کرنے پر تلوار کا سامنا کرنا پڑا، بلکہ اسلام کی راہ میں رکاوٹ کی بنا پر تلواریں چلیں۔  
مزید یہ کہ دنیا میں عذاب کی علت یوں بتلائی گئی:

”یہ سزا اسلئے دی گئی کہ انہوں نے مخالفت کی اللہ اور اسکے رسول کی، اور جو مخالفت کرتا ہے اللہ اور اسکے رسول کی تو بے شک اللہ سخت عذاب دینے والا ہے۔ یہ مزہ تو تم چکھ لو، یقیناً کافروں کیلئے دوزخ کا عذاب ہے۔“ (انفال: 13-14)

یعنی عذاب کی علت محض کفر نہیں بلکہ تکذیب و استہزا اور رسول ﷺ کی مخالفت ہے۔  
اس ضمن میں شیخ القرآن محمد علی کاندھلوی صاحب لکھتے ہیں:

”یہاں یہ نکتہ قابل غور ہے کہ دنیا میں سزا کی علت ”اللہ اور اسکے رسول کی مخالفت“ بتلائی گئی ہے اور آخرت میں سزا کی علت ”کفر“ بتائی ہے۔ اس سے معلوم ہوا کہ اسلام دنیا میں جنگ، کافروں کے کفر کی وجہ سے نہیں کرتا، بلکہ اسلئے کرتا ہے کہ کفر حق کی راہ میں رکاوٹ بن کر آجاتا ہے۔ کیونکہ یہ دنیا خیر و شر دونوں کا مسکن ہے۔ یہاں بھلائی کی طاقتیں موجود

ہیں اور برائی کی بھی، اور دونوں کو اپنے اپنے طور پر کام کرنے کی پوری آزادی ہے۔ اسی لئے ایمان میں کسی پر جبر و کراہ نہیں ہے۔ جب کفر اللہ و رسول کا مخالف بن کر آتا ہے تو سزا دی جاتی ہے برخلاف آخرت کے کہ وہاں عذاب کی علت کفر ہے۔ اسی لئے ارشاد ہوا ہے ”وان للکافرین عذاب النار“ (معالم القرآن، ج: 9، ص: 772)

علامہ سرحسیؒ لکھتے ہیں:

”کفر پر قائم رہنا یا اسکی طرف پلٹ جانا اگرچہ تمام گناہوں سے بڑا گناہ ہے، لیکن یہ انسان اور اسکے رب کا معاملہ ہے اور ایسے گناہ کی سزا روزِ قیامت کیلئے موخر رکھی گئی ہے“ (المبسوط: 10/110)

یہی قرآن کے عین مطابق ہے اور یہی حق ہے۔

اور پھر سورہ محمد میں مشرکین کے جرم کو یوں واضح کیا گیا:

”یقیناً جن لوگوں نے کفر کیا اور اللہ کی راہ سے لوگوں کو روکا اور مخالفت کی رسول کی اسکے بعد انکے لئے ہدایت واضح کر دی گئی تھی۔ یہ ہرگز اللہ کا کچھ بھی نقصان نہ کر سکیں گے۔ اور (اللہ) انکے اعمال کو اکارت کر دے گا۔“ (سورہ محمد: 47:32)

یعنی جنگ کی ذمہ داری اہل ایمان پر نہیں، بلکہ مشرکین پر عائد کی گئی ہے۔ انہوں نے اہل ایمان پر ظلم کئے، اذیتیں دیں، مکہ سے نکالا، مگر ان ظالموں نے مدینہ میں بھی مسلمانوں کا امن برداشت نہ کیا، تین جنگیں مسلط کیں۔ بات کو مزید واضح کیا گیا:

”خبردار! تم ایسے لوگوں سے کیوں نہ لڑو جنہوں نے اپنی قسموں کو توڑ ڈالا اور رسول کو جلاوطن کرنے کا مصمم ارادہ کیا، اور یہی وہ لوگ ہیں جنہوں نے پہل کی تم پر (زیادتی کرنے میں)۔ کیا تم ڈرتے ہو ایسے لوگوں سے؟ حالانکہ اللہ زیادہ مستحق ہے اس بات کا کہ ڈرو تم اس سے اگر تم (واقعاً) مومن ہو۔“ (التوبہ: 9:13)

پس مشرکین سے جنگ کا حکم تین وجوہات کی بنا پر دیا گیا:

(۱)۔ معاہدوں کی خلاف ورزی، (۲)۔ پیغمبر خدا کو مکہ سے نکالنا، (۳)۔ جنگ کی پہل کرنا، اس ضمن میں بہت سی آیات پیچھے گزر چکی ہیں، مزید یہ کہ:

صلح حدیبیہ میں مشرکین کی شرائط کے تحت ان سے کی گئی فتح کو قرآن نے ”فتح مبین“ کہا حالانکہ ان شرائط میں کفر و شرک سے وہ تائب نہ ہوئے تھے۔ یعنی مشرکین صلح کر کے اپنے دین یعنی شرک پر قائم رہ سکتے ہیں۔ پس! مشرکین کو شرک کے ساتھ ہی زندہ رہنے کا حق ہے اور پروردگار نے بھلائی کے کاموں میں انکے ساتھ تعاون سے بھی منع نہیں فرمایا، دیکھئے:

(المائدہ: 2:5)، (انفال: 61:8)، (الممتحنہ: 9-8:60)

سیرت مبارکہ سے یہ بات سامنے آتی ہے کہ نبی کریم ﷺ نے خود اپنی طرف سے کبھی جنگ کا اقدام نہیں کیا بلکہ اس وقت جنگ کی جب دوسرا کوئی راستہ باقی نہ رہا۔ پر امن اصولوں کے تحت ۱۳ سال مکہ میں دعوت و تبلیغ کی اور قریش کے شدید ظلم سہتے رہے۔ لیکن جب کفار آپ ﷺ کو گرفتار کرنے اور قتل کرنے پر تئل آئے تو مدینہ کی طرف ہجرت فرمائی۔ اور مدینہ میں مسلمانوں کا استحکام بھی قریش مکہ کو برداشت نہ ہو سکا تو مکہ سے مدینہ آ کر مسلمانوں سے تین جنگیں: بدر، احد اور احزاب کیں۔

امن کی خاطر آپ ﷺ حدیبیہ میں جنگ سے بچنے کیلئے بغیر عمرہ کئے وہیں احرام کھول کر واپس چلے گئے۔ فتح مکہ میں بھی یہی بات سامنے آتی ہے کہ جنگی استعداد کے باوجود تصادم کی بجائے خاموشی سے دس ہزار صحابہؓ کے ساتھ اچانک مکہ میں داخل ہو گئے۔ مکہ میں یہ داخلہ اتنا اچانک تھا کہ کفار مسلمانوں کے خلاف کوئی تیاری نہ کر سکے اور کسی خونی تصادم کے بغیر ہی مکہ فتح ہو گیا جو کہ لڑائی کی بجائے پر امن طریق کار کی عمدہ مثال ہے۔ اسلام امن و سلامتی کا داعی ہے اور اس میں امن و سلامتی کی حیثیت حکم عام کی، جبکہ جنگ کی حیثیت با امر مجبوری استثناء کی ہے۔ تاہم اس کا یہ مطلب بھی نہیں کہ جب جنگ کرنا ناگزیر ہو تو زندگی بچانے کیلئے جی چرایا جائے۔ بلکہ جب تقاضا آجائے تو بخوشی اپنے آپ کو اللہ کیلئے پیش کرنے کیلئے ہر لمحہ تیار رہا جائے۔

پس! ان ٹھوس حقائق کے پیش نظر درج ذیل روایت کہ:

”مجھے حکم دیا گیا ہے کہ لوگوں سے جنگ کروں اس وقت تک کہ وہ اس بات کا اقرار

کر لیں کہ اللہ کے سوا کوئی معبود نہیں اور یہ کہ محمد (ﷺ) اللہ کے سچے رسول ہیں اور نماز ادا کریں اور زکوٰۃ دیں، جس وقت وہ یہ کرنے لگیں تو مجھ سے اپنے جان و مال محفوظ کر لیں گے، سوائے اسلام کے حق کے۔“ (بخاری: 25)

پہلی بات یہ ہے کہ اس روایت کو امام بخاریؒ ”سورہ توبہ آیت: ۵“ کے تحت خاص تناظر میں لائے ہیں، جس میں فرمایا گیا:

”پھر جب عزت والے مہینے گزر جائیں تو مشرکوں کو جہاں پاؤ قتل کر دو، اور پکڑو اور انہیں گھیر لو، اور انکی تاک میں ہر جگہ بیٹھو۔ پھر اگر وہ توبہ کر لیں اور نماز قائم کریں اور زکوٰۃ دیں تو انکا راستہ چھوڑ دو، یقیناً اللہ بخشنے والا مہربان ہے۔“

جیسا کہ ہم پیچھے تفصیل سے بیان کر چکے ہیں کہ یہاں مشرکین کو اسلام نہ لانے کی سزا نہیں دی جا رہی بلکہ ۲۰ سال تک رسول اللہ ﷺ اور انکے اصحاب پر ظلم و زیادتی کرنے کے نتیجے میں جنگوں کے بعد صلح کے معاہدات کرنے اور ان معاہدات صلح کو بار بار توڑنے کی وجہ سے انہیں یہ سزا سنائی گئی ہے۔ پس! دیگر کثیر قرآنی آیات اور سنت پر مبنی دلائل کی بنیاد پر مذکورہ روایت کی یہی صحیح تاویل ہوگی کہ یہاں کفر سے مراد وہی اسلام اور انسان دشمن ”جارجیت پسند کفر“ ہے جو اسلام کی راہ میں حائل ہو جائے۔ ایسے کفر کے خلاف جنگ کا ہونا ناگزیر ہے۔

### حکام کی سربراہی میں جنگ

جنگ چونکہ ایک انتہائی نازک اور سنجیدہ معاملہ ہے اسلئے انفرادی طور پر ہر کسی کو معاملہ اپنے ہاتھ لے کر جنگ کرنے کی بجائے اہل حکام کی سربراہی میں لڑائی لڑنے کا تقاضا کیا گیا ہے تاکہ بہتر رہنمائی، سفارت کاری، قوت و تحفظ اور منظم حکمت عملی کے تحت بہتر فیصلہ کیا جاسکے اور غیر سنجیدہ طرز عمل کی بدولت بے جا قتل و غارت اور فتنہ و فساد سے بچا جاسکے۔ ہر کسی کا انفرادی طور پر ایک دوسرے کے خلاف ہتھیار اٹھانے کا نتیجہ بد امنی و انتشار کے سوا اور کچھ نہیں۔ اسلئے اہل حکام کی سربراہی کے تحت اس امر کو بجالانا ناگزیر ہے۔ اس ضمن میں قرآن و سنت نے یوں رہنمائی فرمائی:

”سورہ نساء: 83“ کے تحت ملکی خبروں، فیصلوں کو پھیلانے اور معاملات کو اپنے ہاتھ لینے کی بجائے

اہل حکام کی طرف لوٹانے کا حکم دیا گیا ہے تاکہ وہ معاملہ کی صحیح نوعیت کو سمجھیں اور ضروری اقدام کریں، جیسا کہ فرمایا گیا:

﴿وَإِذَا جَاءَهُمْ أَمْرٌ مِّنَ الْأَمْنِ أَوْ الْخَوْفِ أَدْعَوْا بِهِ وَرُدُّوهُ إِلَى الرَّسُولِ وَإِلَى أُولَى الْأَمْرِ مِنْهُمْ لَعَلَّهُ الَّذِينَ يَسْتَنْبِطُونَهُ مِنْهُمْ وَلَوْ لَا فَضْلُ اللَّهِ عَلَيْكُمْ وَرَحْمَتُهُ لَاتَّبَعْتُمُ الشَّيْطَانَ إِلَّا قَلِيلًا﴾ (سورہ نساء: 4: 83)

”اور ان کے پاس امن یا خوف کی کوئی خبر پہنچتی ہے تو اسے (بلا تحقیق) مشہور کر دیتے ہیں، اور اگر اسے رسول اور اپنی جماعت کے ذمہ دار اصحاب تک پہنچاتے تو وہ اسکی تحقیق کرتے جو تحقیق کرنے والے ہیں، اور اگر تم پر اللہ کا فضل اور اسکی مہربانی نہ ہوتی تو البتہ تم شیطان کی پیچھے چل پڑتے سوائے چند لوگوں کے۔“

نبی کریم ﷺ نے فرمایا:

”امام (یعنی مسلمانوں حکمران) ڈھال ہے، جنگ اسکی ماتحتی میں کی جاتی ہے، اور اسکے ذریعے سے تحفظ کیا جاتا ہے....“ (مسلم: 4772)

پس معلوم ہوا کہ جنگی دفاع حاکم کی قیادت میں کیا جائے گا۔ چنانچہ فقہا کا متفقہ موقف بھی اس معاملے میں یہی ہے کہ:

”کفایہ فرائض کی تیسری قسم وہ ہے جس میں حکمران کا ہونا لازم ہے، جیسے جہاد اور اقامتِ حدود، اسلئے کہ اسکا حق تنہا حکمران کو حاصل ہے۔ اسکے سوا کوئی شخص بھی یہ حق نہیں رکھتا کہ وہ کسی دوسرے پر حد قائم کرنے کیلئے اٹھ کھڑا ہو۔“ (فقہ السنۃ: 10/3)

جنگ ایک انتہائی سنجیدہ منظم عمل کا نام ہے۔ اسلئے کسی مسلم حکومت کو بھی جہاد کا حق صرف اس وقت ہے جب وہ باقاعدہ طور پر اسکا اعلان کرے نہ کہ بغیر کسی اعلان و اطلاع کے باہم لڑائی شروع کر دی جائے۔ لہذا یہ بات بالکل قطععی ہے کہ مسلمان انفرادی حیثیت میں آیات قتال کے مخاطب نہیں ہیں۔

## عصر حاضر میں جنگ کی نوعیت

جنگ اور جہاد میں فرق: محض دنیا (دنیاوی مال و اسباب) بچانے کی خاطر کی گئی لڑائی جنگ کہلائے گی، بالخصوص کفار کی لڑائی جنگ ہوگی۔ جبکہ اعلائے کلمتہ اللہ، اسلام کے تقاضوں، شعائر اسلام، ایمان و عمل کی راہ میں رکاوٹ بننے والوں، اسلام کی مخالفت کرنے والوں، مسلمانوں کے اسلامی ملک ہر حملہ آور ہونے والوں، مسلمانوں کو ان کے علاقوں سے در بدر کرنے والے.... کفار کے خلاف اہل ایمان کی لڑائی جہاد کہلائے گی۔ بنیادی چیز نیت ہے۔ جہاں بھی کفار کے خلاف لڑائی میں: اللہ و رسول ﷺ، ایمان، اسلام، ظلم و عدوان، فتنہ و فساد کا خاتمہ سبب بن جائے گا تو وہ لڑائی جہاد بن جائے گی۔

فی زمانہ عام لوگوں کیلئے جہاد کی نوعیت: فی زمانہ جس میں جنگ کیلئے ملکی سطح پر باقاعدہ منظم فوجی ادارے بنائے جا چکے ہیں تو ان حالات میں عام (سول غیر فوجی) لوگوں کیلئے جہاد کی نوعیت کیا ہوگی؟

ان حالات میں جہاد کی اولین ذمہ داری تو فوجی اداروں پر ہی عائد ہوگی۔ البتہ جب بھی دوران جنگ حکومتی سطح پر ان سپاہیوں کی مدد کیلئے سول نفری درکار ہو تو ضرورت کے تحت عام لوگ ان کی معاونت کیلئے جہاد میں حصہ لیں گے۔ اور جو رضا کارانہ (Volunteer) طور پر خود سے جہاد میں شامل ہونا چاہیں حکومت انہیں شامل کرنے کیلئے ان سے تعاون کرے گی۔ اسی طرح اپنے خطے کے علاوہ دوسرے ممالک میں کفار کی طرف سے مسلمانوں پر مسلط کی گئی جنگ / مسلمانوں پر ناحق ظلم و ستم کی صورت میں بھی اولین ذمہ مسلم ریاستوں کے اہل حکام اور فوجی اداروں کی ہی بنتی ہے، تاہم رضا کارانہ طور پر شامل ہونے والے افراد کو بھی حکومتی / اسلامی قیادت کی سربراہی میں شریک ہونا چاہئے تاکہ منظم حکمت عملی کے تحت جہاد ہو اور مظلوموں کی مدد ہو۔

خلافت کی بجائے بادشاہی نظام: اسلام میں قیادت کا حقیقی تصور تو بادشاہت کی بجائے خلافت کا ہی ہے۔ یعنی شہزادگی نظام کے خلیفہ (امیر المسلمین) کا انتخاب کرنا۔ اگر یہ نظام موجود ہو تو جہاد سمیت اسلام کے دیگر اجتماعی مسائل بہتر انداز سے حل ہو جاتے ہیں۔ لیکن فی زمانہ یہ نظام باقی نہیں رہا اور اسکی جگہ بادشاہت نے لے لی ہے۔ اس ضمن میں پہلی اہم بات یہ ہے کہ ان حالات میں حکمرانوں

کی طرف سے عوام کی حق تلفیوں پر عوامی سطح پر آواز تو ضرور اٹھائی جائے گی، پُر امن احتجاج کیا جائے گا، لیکن حکمرانوں کے خلاف بغاوت نہیں جائے گی، الا کہ اعلانیہ اسلام کی حدود کو پامال کرنے کا حکم جاری نہ فرمادیں، صوم و صلوة... کی ادائیگی میں رکاوٹ نہ بن جائیں۔ کیونکہ حکومت کے خلاف بغاوت کا نتیجہ انتشار اور خون ریزی کے سوا کچھ نہیں۔

اس ضمن میں رسول اللہ ﷺ نے یوں رہنمائی فرمائی:

☆ ”جو اپنے حاکم کا کوئی ناپسندیدہ کام دیکھے تو اسے چاہیے کہ صبر کرے، اسلئے کہ وہ بالشت برابر بھی حاکم کی طاعت سے نکلا تو اسکی موت جاہلیت کی موت ہوگی۔“

(بخاری، الفتن، رقم: 7053، مسلم، رقم: 1849)

☆ ”رسول اللہ ﷺ نے فرمایا: میرے بعد خود غرض حکمرانی ہوگی اور دیگر امور جنہیں تم برا سمجھو گے۔ صحابہ نے عرض کیا: یا رسول اللہ ﷺ آپ اس شخص کی بابت کیا حکم فرماتے ہیں جو ہم میں سے یہ زمانہ پالے؟ آپ ﷺ نے فرمایا: تم اپنا وہ حق ادا کرنا جو تمہارے ذمے ہے اور جو تمہارے حقوق (حکمرانوں کے ذمے) ہیں، ان کا سوال تم اللہ سے کرنا۔“ (بخاری المناقب، رقم: 3603، مسلم، رقم: 1843)

معلوم ہوا حکمرانوں کی کوتاہیوں کے باوجود ہر ممکن انکی اطاعت کا ہی حکم ہے اور عوام کو ان کے خلاف خروج و بغاوت پر آمادہ کرنا جرم ہے۔ حکمرانوں کی اطاعت کی خلاف ورزی صرف اس صورت میں ہے جب وہ اعلانیہ اللہ و رسول ﷺ کے خلاف حکم جاری کریں:

”مسلمان مرد پر (اپنے حکمران کی بات) سننا اور ماننا فرض ہے، (خواہ) وہ بات اسے پسند ہو

یا ناپسند، مگر یہ کہ اسے گناہ کا حکم دیا جائے۔ چنانچہ جب اسے اللہ کی نافرمانی کا حکم دیا جائے تو

پھر اس پر سننا اور ماننا فرض نہیں۔ (بخاری، الاحکام، رقم: 7144، مسلم: 1839)

اب اگلا سوال کہ: جب مسلم حکمران کما حقہ اسلام کے تقاضوں کو ملحوظ نہ رکھنے والے ہوں، بلکہ دنیا

پرستی کا شکار ہو چکے ہوں تو ان حالات میں عام لوگوں کیلئے جہاد کی نوعیت کیا ہوگی؟

ان حالات میں بھی انفرادی طور پر معاملہ اپنے ہاتھ لینے کی بجائے حکومتی قیادت کے تحت ہی جہاد کیا

جائے گا کیونکہ انفرادی طور پر معاملہ اپنے ہاتھ لینے کا نتیجہ زیادہ خرابی کا باعث ہوگا۔ تاہم ناگزیر

حالات کے تحت مذہبی رہنما اہل حکام پر انکی ذمہ داری کیلئے زور ڈالیں گے اور باہم اتفاقِ رائے سے عوام کیلئے جہاد کا لائحہ عمل مرتب کریں گے۔

### جنگ میں شمولیت کے متبادل جہاد کی شکلیں

جہاد میں سب سے بڑا تقاضا اور جہاد کی سب سے عظیم شکل تو تقاضے کے تحت کفار کے مقابلے میں میدانِ جنگ میں اُترنا ہی ہے، لیکن اس کے علاوہ وہ شکلیں جو صلے کے اعتبار سے کسی نہ کسی درجے میں جنگ کا نعم البدل بن کر جہاد میں شمار ہوتی ہیں وہ یہ ہیں:

(۱)۔ کلمہ حق پر قائم رہنا/ جہاد بالنفس اور نوواہی کی بجا آوری، حدود کی پاسداری پر ہر قسم کے نقصان اور خوف و خطر کو مول لے کر حق پر قائم رہنا، نفس کو خواہشاتِ رذیلہ سے بچانا اور تقویٰ و تزکیہ پر کار بند رہنا بھی بڑا جہاد ہے جس پر کثرت سے دلائل موجود ہیں۔

(۲)۔ دعوتِ دین/ جہاد بالقرآن: جان و مال کی پروا نہ کرتے ہوئے قرآن حکیم اور سنت نبوی ﷺ کو بلا تعصب و تاویل من و عن تسلیم کرنا اور اسکے ابلاغ یعنی دعوتِ دین (امر بالمعروف و نہی عن المنکر) کے حوالے سے سچائی پر کھڑے رہنا۔ جان مال کے خوف کی بنا پر سچائی کی ترویج سے پیچھے نہ ہٹنا بلکہ اپنی جان، مال، وقت اور صلاحیتیں اللہ کیلئے پیش کر دینا جہاد اکبر ہے (الفرقان: 52)

(۳)۔ ہجرت اور جہاد بالمال: دین کو بچانے کیلئے بُرے علاقے و ماحول سے بہتر جگہ کی طرف اللہ کیلئے ہجرت کرنا، اقامتِ دین یا مجاہدین کی اخلاقی و مالی معاونت کرنا بھی جہاد ہے، جیسا کہ فرمایا گیا:

﴿الَّذِينَ آمَنُوا وَ هَاجَرُوا وَ جَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَكْبَرُ دَرَجَةً عِنْدَ اللَّهِ وَ أُولَئِكَ هُمُ الْفَائِزُونَ﴾ (التوبہ: 20)

”وہ لوگ جو ایمان لائے اور ہجرت کی اور اپنے مالوں اور اپنی جانوں کے ساتھ اللہ کی راہ میں جہاد کیا، اللہ کے نزدیک ان کا درجہ ہے بہت بڑا اور یہی لوگ مراد کو پانے والے ہیں۔“

نبی کریم ﷺ نے فرمایا:

مفہوم: ”جس نے اللہ کی راہ میں جہاد کرنے والے کو سامان دیا تو گویا وہ جنگ میں شریک ہوا۔ اور جو کسی غازی کے گھر بار میں نائب بن کر رہا تو وہ بھی گویا جنگ میں شریک ہوا۔“ (بخاری: 2843)

(۴)۔ تکلیف، بیماری میں ثابت قدم رہنا بھی جہاد ہے۔

(۵)۔ احادیث کی روشنی میں آفات و حادثات کی زد میں آ کر فوت والے اہل ایمان بھی ضمناً شہید تصور کئے جاتے ہیں۔

(۶)۔ حج بھی ایک جہاد ہے اور بالخصوص خواتین کیلئے حج مبرور کو حج اکبر قرار دیا گیا ہے۔

(۷)۔ معاشی بائیکاٹ: وہ کفار جو مسلمانوں کے جان و مال کے درپے ہو جائیں اور اہل ایمان کے خاتمے کیلئے برسرِ پیکار ہو جائیں انہیں معاشی طور پر کمزور کرنے کیلئے انکی پراڈکٹس کا حتیٰ والا مکان بائیکاٹ کرنا بھی ایک عملی جہاد ہے جو ہر مسلمان کر سکتا ہے۔ یہ ایک مستقل حکمت عملی ہے جس کے ذریعے ظالموں کو کمزور کیا جاسکتا ہے۔

(۸)۔ جان و مال کی حفاظت میں موت: روایات کے مطابق، اپنے اہل خانہ اور جان و مال کی حفاظت کی خاطر مارے جانے والے اہل ایمان کو ضمناً شہید کہا گیا ہے لیکن اس شہادت کا وہ درجہ نہیں جو دین کی خاطر میدان جنگ میں ہو۔

آپ ﷺ نے فرمایا: ”جو (اہل ایمان) گھر والوں کی حفاظت کی خاطر مارا جائے وہ شہید ہے۔“ (نسائی: 4099)

”جو (صاحب ایمان) شخص مال بچانے میں مارا جائے وہ شہید ہے۔“ (ترمذی: 1419)

### جنگ کی شرائط

قرآن و سنت کے اخلاقی قوانین کی روشنی میں جنگ کی درج ذیل شرائط بیان کی گئی ہیں۔ جن باتوں کی تفصیل پیچھے گزر چکی ہے انکی دوبارہ سے یہاں وضاحت بیان نہیں کی جائے گی:

(۱)۔ مسلمان حتی الامکان مسئلے کو سلجھانے کی کوشش کریں گے اور لڑائی کی پہل نہیں کریں گے۔ جیسا کہ مکہ میں بدترین مظالم کے باوجود بھی جنگ ممنوع رہی کہ برسوں ظلم جھیلنے کے بعد لوگ گھروں سے نکلنے پر مجبور ہو گئے لیکن جنگ شروع نہ کی گئی۔ لیکن جب جنگ کرنا ضروری ہو جائے تو پھر زندگی بچانے کیلئے جنگ سے گریز بھی نہیں کیا جائے گا بلکہ قوت و جذبے سے آگے بڑھا جائے گا۔

(۲)۔ خالق نے آلات حرب سے جنگ کی تیاری کا پُر زور تقاضا کیا ہے: (انفال: 8: 60)۔ لہذا جنگ کیلئے یہ ضروری ہے کہ دشمن کے مقابلے میں مسلمانوں کی حربی قوت ایک خاص حد تک پہنچ جائے۔ آپ ﷺ کے زمانے کے بعد دو کفار کے مقابلے میں ایک اہل ایمان (2: 1) کی نسبت مقرر کی گئی تو اب اس سے بہتر تو نہیں ہو سکتی۔ لہذا اس ذمہ داری کو پورا کرنے کیلئے ایمانی و اخلاقی وجود کو محکم رکھنے کے ساتھ ساتھ سامان حرب کے جدید تقاضوں (سائنس و ٹیکنالوجی) کے تحت تیاری کرنا ناگزیر ہے۔ ہاں اگر کافر گلے ہی پڑ جائیں اور کسی طور پر بھی نہ ٹلیں تو اللہ کے بھروسے پر مقابلے کیلئے میدان میں اترنا ہی اترنا ہے، لیکن حالت امن میں بھرپور تیاری سے غافل نہیں رہنا۔

(۲)۔ انفرادی طور پر لڑائی کی بجائے جنگ حکام / امیر المسلمین کی قیادت میں لڑی جائے گی۔

(۳)۔ عزت و شہرت، دولت کی بجائے محض اللہ کی رضا کیلئے جہاد کیا جائے۔ جنگ کیلئے نکلتے وقت اللہ کو کثرت سے یاد کیا جائے۔ تکبر اور نمائش کا طرز نہ اپنایا جائے۔ تواضع اور فروتنی کو ہر حال میں ملحوظ رکھا جائے۔ (انفال: 47)

(۴)۔ وہ لوگ جو جنگ میں کسی بھی وجہ سے غیر جانبدار رہنا چاہتے ہوں، انکے خلاف کوئی اقدام نہ کیا جائے۔ (نساء: 90)

(۵)۔ سول آبادی بالخصوص: خواتین، بچوں اور بوڑھوں پر حملہ نہیں کیا جائے گا۔ (مسلم: 4548)

(۶)۔ لوٹ مار نہ کی جائے۔ (ابوداؤد: 2705)

(۷)۔ گرمی ہوئی لاشوں کو مسخ نہیں کیا جائے گا۔ لاشوں کی بے حرمتی نہ کی جائے، مثلہ نہ کیا جائے۔ اس پر متعدد احادیث وارد ہوئی ہیں۔

(۸)۔ عوام کیلئے راستے تنگ نہ کئے جائیں۔ (ابوداؤد: 2629)

(۹)۔ باہمی معاہدات کی پاسداری کی جائے گی۔ خواہ جنگ کا معاملہ ہو یا حالت امن کا خالق نے عہد کی پاسداری پر بہت زور دیا ہے۔ سورہ توبہ میں کفار کی بار بار عہد شکنی کی وجہ سے رسول اللہ ﷺ کو مشرکین کے ساتھ تمام معاہدات ختم کر کے آخری اقدام کا حکم دیا گیا، تاہم اگر کوئی معاہدہ وقت کی قید کے ساتھ کیا گیا تھا تو اسکی مدت کو لازماً پورا کیا جائے گا، جیسا کی فرمایا گیا:

”سوائے ان مشرکوں کے جن سے تم نے معاہدہ کیا تھا پھر انہوں نے تمہارے ساتھ (اپنا عہد پورا کرنے میں) کوئی کمی نہیں کی اور نہ تمہارے مقابلہ میں کسی کی مدد کی، سو ان سے انکا عہد مقررہ مدت تک پورا کرو، یقیناً اللہ پر ہیزگاروں کو پسند کرتا ہے۔“ (التوبہ: 4:9)

تاہم اگر دوسری طرف سے خیانت کا اندیشہ ہو تو پھر مسلمان کفار کے ساتھ کئے گئے عہد کو ان کے منہ پر مار سکتے ہیں یعنی توڑ سکتے ہیں۔

”پھر اگر کسی قوم سے بد عہدی کا اندیشہ ہو تو تم بھی برابری کے ساتھ علانیہ اسکا عہد اسکے آگے پھینک

دو۔ یقیناً اللہ بد عہدی کرنے والوں کو پسند نہیں کرتا۔“ (الانفال: 58:8)

یعنی انکے برابر کا اقدام کرنے کا مسلمانوں کو حق حاصل ہو گا نہ کی زیادتی کرنے کا۔

(۱۰)۔ ملک میں موجود سفیروں (Ambassadors) کو نہیں مارا جائے گا۔

(۱۱)۔ جنگی اسیروں کے ساتھ شفقت سے پیش آیا جائے گا۔

(۱۲)۔ فصلیں / فروٹ وغیرہ تباہ نہیں کئے جائیں گے۔

(۱۳)۔ عبادت گاہیں مسمار نہیں کی جائیں گی۔

(۱۴)۔ جو غیر مسلم جزیہ دیں انکی حفاظت کی جائے گی۔

(۱۵)۔ عورتوں کا ریپ نہیں کیا جائے گا۔

(۱۶)۔ زخمی سپاہیوں کے علاج معالجے کا خیال رکھا جائے گا۔

(۱۷)۔ دشمن اگر واقعاً امن کا خواہش مند ہو تو جنگ روک دی جائے گی۔

(۱۸)۔ کیمائی، بیالوجیکل، ہتھیاروں کو انسانوں / جانداروں پر استعمال نہیں کیا جائے گا۔

(۱۹)۔ فتح پر اللہ کا شکر ادا کیا جائے گا نہ کہ ہلڑ بازی۔

## جہاد اور دہشت گردی (ناحق قتل و غارت) میں فرق

جہاد اور دہشت گردی میں درج ذیل بنیادی فرق ہے:

(۱)۔ جہاد معاشرے میں ظلم کے خاتمے اور امن و انصاف کے قیام کیلئے، جبکہ دہشت گردی: امن و امان کو تہہ و بالا کرنے، حقوق سلب کرنے اور ظلم و بربریت کا موجب ہے۔

(۲)۔ جہاد ایک انتہائی سنجیدہ ذمہ داری ہے جو مخصوص شرائط و ضوابط (Code of Conduct) کے تحت کیا جاتا ہے، جبکہ اسکے برعکس دہشت گردی میں کسی بھی قانون کی کوئی پراہ نہیں کی جاتی۔

(۳)۔ جہاد میں جنگ کے نتائج کی ذمہ داری ریاست (State) لیتی ہے، جبکہ دہشت گردی میں لوگوں کے نقصان کی کوئی ذمہ داری نہیں لی جاتی۔

(۴)۔ ظلم، برائی اور فتنہ و فساد کے خاتمے کیلئے کیا جانے والا راہ خدا میں جہاد کا اللہ کی بارگاہ میں عظیم صلہ کا باعث، جبکہ دہشت گردی اناحق قتل و غارت کی خالق نے سخت مذمت (Condem) کی ہے، جیسا کہ متنبہ کیا:

﴿مَنْ أَجَلَ ذَلِكَ كَتَبْنَا عَلَىٰ بَنِي إِسْرَائِيلَ أَنَّهُ مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا وَمَنْ أَحْيَاهَا فَكَأَنَّمَا أَحْيَا النَّاسَ جَمِيعًا﴾ (المائدہ: 5: آیت: 32)

”اسی سبب سے لکھ دیا تھا ہم نے بنی اسرائیل پر کہ جس نے کسی انسان کو خون کے بدلے یا زمین میں فساد پھیلانے کے سوا کسی اور سبب سے قتل کیا تو اس نے گویا تمام انسانوں کو قتل کر دیا اور جس نے کسی ایک انسان کو بچایا، اس نے گویا تمام انسانوں کو بچالیا۔“

الحمد للہ اولین درجے میں قرآن حکیم سے ٹھوس رہنمائی کی بنیاد اور اسی کے موید سنت سے وضاحت اور تطبیق کی بنیاد پر بلا تعصب دیانتداری کی بنا پر جہاد کی ”حقیقی نوعیت“ واضح کر دی گئی ہے۔ تاہم اگر کوئی کمی بیشی رہ گئی ہو تو وہ دانستہ نہیں بلکہ خطا کی بنیاد پر ہی ہو سکتی ہے۔ اس ضمن میں ہم اپنی اصلاح کیلئے ہر وقت تیار ہیں۔ ٹھوس دلائل کی بنیاد پر اہل علم کی طرف سے رہنمائی کو خوش آمدید کہتے ہیں۔

اللَّهُ ﺟَلَّالاً کی حمد و ثنا اور اسکا کروڑ ہا شکر ہے جس نے ہم پر اپنا فضل و کرم فرمایا، اور اس اہم ترین تحریر کو تکمیل تک پہنچانے کی مہلت و توفیق دی۔

کروڑوں رحمتیں ہوں اللہ ﺟَلَّالاً کے پیارے حبیب سیدنا محمد رسول اللہ ﷺ پر جنہوں نے اللہ کی خالص تعلیمات ہم تک پہنچا کر ابلیس کی ہرچال سے آگاہی فرما کر اپنی اُمت کو اس مکار دشمن سے بچانے کی راہ بتلائی۔

اس تحریر میں اگر کوئی کمی بیشی ہوئی ہو تو، اُسے اللہ اپنے کمال فضل سے معاف فرمائے اور ہمارے پیارے والدین سمیت تعاون کرنے والے بھائیوں (بالخصوص محترم رضوان حیدر صاحب: جن کے تعاون اور رہنمائی کے بغیر اس پیچیدہ موضوع کی گتھی کو سلجھانا انتہائی دشوار تھا) کے علم و عمل، درجات میں اضافہ اور دنیا و آخرت میں عافیت و رحمت عطا فرمائے۔ (آمین)

﴿الْحَمْدُ لِلَّهِ الَّذِي هَدَانَا لِهَذَا وَمَا كُنَّا لِنَهْتَدِيَ لَوْلَا أَنْ هَدَانَا اللَّهُ لَقَدْ جَاءَتْ رُسُلٌ رَبِّنَا بِالْحَقِّ﴾

اللہ ﺟَلَّالاً کی حمد ہے جس نے ہمیں اس کی ہدایت دی اگر اللہ ﺟَلَّالاً ہم کو ہدایت نہ دیتا تو ہم کبھی ہدایت نہ پاتے بیشک ہمارے رب کے رسول حق کے ساتھ آئے ہیں۔“

((وما توفیقی الا باللہ))



## ﴿ حق کی تلاش میں: بطور نمونہ چند مشہور تصانیف سے استفادہ کی لسٹ ﴾

مصنف کا نام	کتاب کا نام	مصنف کا نام	کتاب کا نام
مختلف مکاتب فکر کی	2- شرح کتب احادیث	قریباً ہر مکتبہ فکر کی	1- تفاسیر قرآنی
غلام رسول سعیدی صاحب	4- شرح صحیح مسلم/بتیان القرآن	مفتی احمد یار خان نعیمی صاحب	3- جاء الحق
ڈاکٹر فرحت ہاشمی صاحبہ	6- جملہ تصانیف	ابوبکی (ریحان احمد یوسفی) صاحب	5- جملہ تصانیف
شاہ تراب الحق قادری صاحب	8- مزارات اولیاء سے توسل	نجم مصطفائی صاحب	7- تلاش حق
علامہ سعید احمد کاشمی صاحب	10- توحید اور شرک	مفتی اکل قادری صاحب	9- غیر اللہ سے مدد مانگنا کیسا؟
مفتی جلال الدین احمد امجدی صاحب	12- بزرگوں کے عقیدے	پروفیسر ڈاکٹر طاہر القادری صاحب	11- حیات النبی، مسئلہ استغاثہ، الانتباه للخوارج والحروراء
الشیخ ابو محمد بدیع بن راشد صاحب	14- توحید خالص	ابولکیم محمد صدیق صاحب	13- میٹھی میٹھی سنتیں اور دعوت اسلامی
امام محمد غزالی صاحب	16- جملہ تصانیف	میران پیر شیخ عبدالقادر جیلانی صاحب	15- الفتح الربانی، فتوح الغیب
امام ابوالقاسم قشیری صاحب	18- رسالہ قشیریہ	سید بن علی عثمان جویری صاحب	17- کشف المحجوب
پروفیسر خلیل الرحمن چشتی صاحب	20- جملہ تصانیف	واصف علی واصف، اشفاق احمد	19- جملہ تصانیف
محمد عطاء اللہ بندیلوی صاحب	22- شرک کیا ہے؟	علامہ پیر سید نصیر الدین نصیر صاحب	21- جملہ تصانیف
پروفیسر ڈاکٹر فضل الہی صاحب	24- جملہ تصانیف	علمائے عرب	23- جملہ تصانیف متعلقہ شرک
حافظ محمد محمود الحضری صاحب	26- شرک کے چور دروازے	شاہ ولی اللہ محدث دہلی صاحب	25- حجۃ اللہ البالغہ
شیخ زکریا سہارنپوری صاحب	28- فضائل اعمال	ابوالحسن بشر ربانی صاحب	27- کلمہ گو شرک
حافظ زبیر علی زئی صاحب	30- جملہ تصانیف	مولانا یوسف لدھیانوی صاحب	29- اختلاف امت اور صراط مستقیم
مولانا مودودی صاحب	32- جملہ تصانیف	حضرت مجدد الف ثانی صاحب	31- مکتوبات
سید سیف الرحمن، روشن صاحب	34- صراط مستقیم و عقیدہ مسلم	مولانا امین احسن اصلاحی صاحب	33- حقیقت شرک
نور الحسن شاہ بخاری صاحب	36- شرک کی حقیقت	علامہ ابن جوزی صاحب	35- تلخیص ابلیس
ڈاکٹر تجانی ساوی صاحب	37- پھر میں ہدایت پا گیا	حسن الامینی صاحب	36- شیعیت کا مقدمہ
جناب ثاقب اکبر صاحب	40- پاکستان کے دینی مسالک	عبدالحسین شرف الدین موسوی صاحب	38- المرابعات
	41- امت اسلامیہ کی شیرازہ بندی	استاد جعفر سبحانی	39- آئین و ہدایت
مولانا محمد علی صدیقی کاندھلوی	43- امام اعظم اور علم الحدیث	علامہ شبلی نعمانی صاحب	42- سیرۃ العمان
حافظ عبدالوہاب صاحب	45- المحفظون	مختلف سکالرز	44- جہاد پر جملہ تصانیف

## ہماری اہم تحاریر

کتاب نمبر	ٹائٹل	کتاب نمبر	ٹائٹل
1	ہدایت: (ہدایت سے کیا مراد ہے اور ہدایت کسے نصیب ہوگی؟)	2	قرآن مجید کی حاکمیت: (احناف اور مالکیہ کے اصول روایت کی روشنی میں عالمگیر غلطی کا ازالہ)
3	امت مسلمہ کا اخلاقی زوال: (زوال کی بنیادی وجوہات اور نجات کا یقینی حل)	4	قرآن مجید سمجھ کر پڑھنا ضروری ہے؟
5	راہ فلاح کی پہلی بڑی گھائی: (دنیا پرستی اور نفس و شیطان کے حجابات پر حقائق)	6	رسالت کا حقیقی تصور: (راہ فلاح کی دوسری گھائی: رسالت کے مقابلے میں آبا پرستی پر آگاہی)
7	توحید کا جامع تصور: (راہ فلاح کی تیسری گھائی: شرک کے مقابلے میں توحید پر جامع رہنمائی)	8	عبادت کا معنی مفہوم: (تفہیم عبادت پر ایک اہم کتابچہ)
9	ظلم عظیم پر جامع رہنمائی: (راہ فلاح کی تیسری گھائی: غلاظت شرک پر جامع رہنمائی)	10	کائنات سے خالق کائنات تک: (وجود خالق کے حیرت انگیز دلائل)
11	طاقتور ابلیسی دھوکے: (مکار ابلیس کی مزین کردہ انتہائی طاقتور چالوں سے آگاہی)	12	مجموعہ تحاریر: (مختلف اہم موضوعات پر زندگی تبدیل کرنے والی مختصر تحاریر کا مجموعہ)
13	امت اسلامیہ کا اتحاد: (اتحاد و یکجہتی اور فرقہ واریت کی نحوست پر انتہائی اہم تحریر)		

### کتابچے (Booklets)

عام لوگوں کیلئے اہم موضوعات پر ضخیم کتابوں کی بجائے کتابچوں کی شکل میں مختصر تحاریر

1	ایمان ایک زندہ حقیقت (انمول تحفہ)	2	زبان سے کلمہ کا اقرار اور نجات کی ضمانت؟
3	مقصد حیات	4	انسانیت کی عظیم ترین آفت (خواہش نفس)
5	بغیر سمجھے قرآن پڑھنے کی وجوہات؟	6	اوامر و نواہی کی لسٹ
7	تلاش رب (اللہ کے قرب کا یقینی راستہ)	8	تلاش خالق (وجود خالق کے یقینی دلائل)
9	توحید (لا الہ الا اللہ)	10	رسالت (محمد الرسول اللہ)
11	حقوق العباد	12	پریشانیوں سے نجات کا حقیقی حل
13	پردہ: (پردہ کے ضمن میں مرد و عورت کیلئے قرآن و سنت کے احکامات)	14	اسلام کا قانون طلاق: (یک مجلسی تین طلاق کے ایک یا تین واقع ہونے پر اہم رہنمائی)

### پمفلٹ اور بروشرز

مختلف اہم موضوعات پر زندگی تبدیل کرنے والی مختصر تحاریر: پمفلٹ اور بروشرز وغیرہ۔

استفادہ کیلئے ہماری ویب سائٹ وزٹ کریں۔

﴿آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں﴾



## ویب سائٹ (Web Site) کا تعارف

### سچی سچی رہنمائی (Pure Guidance)

اللہ کے خصوصی فضل و کرم کی بدولت لمبا عرصہ دین میں غوطہ زن رہ کر، سچائی کی بنیاد پر فہم دین کی بلا تعصب (بے رنگ شفاف عینک والے شیشوں سے) تمام مکاتب فکر سے استفادہ کی بنا پر (ضروری دین پر مشتمل اہم موضوعات) کو تحریری شکل میں پیش کر دیا گیا ہے۔ یہ کام درج ذیل بنیادوں پر کیا گیا ہے:

#### کام کی بنیاد

- ☆ فرقوں اور مسالک کی بجائے اسلام کی بالائری، ☆ سچائی اور دیانتداری کا دامن تھامتے ہوئے، ☆ قرآن و سنت کے پختہ دلائل، ☆ انتہاء پسندی کی بجائے اعتدال کو ملحوظ رکھنا، ☆ فروعات کی بجائے بنیادی و اصولی چیزوں کی ترجیح، ☆ سلف، آئمہ، بزرگان دین کے فہم سے استفادہ، ☆ عزت و احترام اور اخلاقی پہلو کو مد نظر رکھنا، ☆ اہل اسلام کے اتحاد و یکجہتی کیلئے، ☆ مختصر، عام فہم، عامی لوگوں کی سطح پر مواد۔

#### کام کی تفصیل

قارئین کی آسانی کیلئے یہ تحریری مواد درج ذیل شکلوں میں مرتب کیا گیا ہے:

- (1)۔ وڈیو (Short Video Clip): اہم موضوعات پر مبنی دو تین منٹ کی انتہائی مختصر وڈیو (Speech)۔
- (2)۔ کتابیں (Books): دین کو گہرائی سے جاننے والوں کیلئے دلائل کی بنیاد پر تفصیلی رہنمائی پر مبنی کتابیں۔
- (3)۔ کتابچے (Booklets): آسانی کیلئے، کم یعنی چند ضروری دلائل کی بنیاد پر مختصر کتابچے۔
- (4)۔ پمفلٹ (Pamphlets): مزید آسانی کیلئے چند (پانچ، دس) صفحات پر مشتمل پمفلٹ۔
- (5)۔ بروشرز (Inspiration): عوام الناس کیلئے ایک صفحہ پر مشتمل بروشر کی شکل میں انتہائی ضروری، اہم حقائق پر مبنی انتہائی مختصر مواد جسے بار بار دہراتے رہنے کی ضرورت ہے۔
- (6)۔ سنہری اقوال (Golden Quotes): انتہائی مختصر چند سطور پر مبنی زندگی تبدیل کرنے والے سنہری اقوال۔

#### ویب سائٹ (Web Site)

یاد رکھیں! ہدایت اس پر کھلتی ہے جس میں سچائی جاننے کی شدید تڑپ ہو، پیاس ہو، جو بے قرار ہو۔ حقیقت تک رسائی کیلئے مذکورہ مواد درج ذیل ویب سائٹ پر موجود ہے۔ خود آگاہ ہو کر دوسروں کی آگاہی کا ذریعہ بنیں۔

(www.khidmat-islam.com)

## شارٹ وڈیو (Clips) کی تفصیل

### سچی رہنمائی (Pure Guidance)

اللہ کے خصوصی فضل و کرم کی بدولت لمبا عرصہ دین میں غوطہ زن رہ کر، سچائی کی بنیاد پر فہم دین کی بلا تعصب (بے رنگ شفاف عینک والے شیشوں سے) تمام مکاتب فکر سے استفادہ کی بنا پر، دین کے تمام اہم موضوعات پر مبنی (دو تین منٹ) کی انتہائی مختصر وڈیوز (Speech) درج ذیل عنوانات کے تحت تیار کی جا رہی ہیں:

نمبر	عنوان	نمبر	عنوان
1	دنیا کی حقیقت اور آخرت کا تصور	5	ایمان
a	ہماری حقیقت اور ابلیس	6	ہدایت اور فرقہ پرستی
b	مقصد حیات	7	توحید
c	موت پر حقائق	8	رسالت
d	دنیا کی حقیقت	9	عبادات
e	آخری حسرتیں	10	دین کی اخلاقی تعلیمات
f	آخری انجام	11	معاشیات
2	خالق کا یقین	12	قرآن حکیم سے منتخب مقامات (قرآن کا مطلوب انسان)
3	خالق سے تعلق کے مراحل	13	متفرق عنوانات
4	قرآن ہدایت کی اولین بنیاد	14	سنہری اقوال

**بڑی خوشخبری:** عوام کی سہولت کیلئے ان تمام عنوانات / لیکچرز کو صرف ایک ہی تصنیف میں ”نجات“ کے عنوان کے تحت کتابی شکل میں اکٹھا کر دیا گیا ہے۔ فائدہ اٹھا کر دوسروں کی رہنمائی کا ذریعہ بنیں۔

اب جس کے جی میں آئے پائے وہی روشنی ہم نے دیا جلا کے سر بام رکھ دیا  
یاد رکھیں! حقیقی ہدایت صرف اُس پر کھلتی ہے جس میں: اخلاص ہو، سچائی جاننے کی شدید تڑپ ہو، پیاس ہو، جو  
بے قرار ہو، جس کیلئے ہدایت زندگی موت کا مسئلہ بن جائے۔ حقیقی ہدایت تک رسائی کیلئے مذکورہ مواد جیسے جیسے تیار  
ہوتا جائے گا، درج ذیل (YouTube) چینل پر دستیاب (Upload) ہوتا جائے گا۔ سچائی سے خود آگاہ  
ہو کر دوسروں کی آگاہی کا ذریعہ بنیں۔

Channel: @nijat63

Web Site: (www.khidmat-islam.com)

## ہماری دعوت!

وہ مسلمان جنہیں اللہ کے پیارے رسول ﷺ نے ایک دوسرے کا بھائی قرار دیا، موجودہ دور میں انکی حالت تشویشناک ہے۔ مسلمان جدا جدا گروہوں میں منقسم ہو چکے ہیں، علیحدہ علیحدہ مساجد اور مکاتب بن چکے ہیں، جو جس گھرانے میں پیدا ہوا یا جس ماحول میں پرورش ہوئی وہی اسکا دین و مذہب بن گیا۔ لوگ اپنے پسندیدہ مسلک اور فرقے کو صحیح جبکہ باقیوں کو غلط سمجھتے ہیں۔ باہمی نفرت میں کمی کی بجائے اضافہ ہی ہوتا نظر آ رہا ہے۔ ان حالات میں ہم نے یہ عہد کیا ہے کہ فرقوں سے بالاتر ہو کر سچائی کی بنیاد پر غلط اور صحیح کو واضح کیا جائے اس عزم کے ساتھ کہ:

- ☆ اللہ کے دین کو مسالک اور فرقوں پر ترجیح دی جائے۔
  - ☆ جس مکتب فکر کی جتنی بات درست ہے اسے تسلیم کیا جائے اور غلط سے بچا جائے۔ صحیح بات جہاں سے بھی ملے اسے بلا چون و چراں تسلیم کیا جائے چاہے وہ ہماری اپنی فکر کے خلاف ہی کیوں نہ ہو۔
  - ☆ باہمی غلط فہمیوں کو دور کر کے مسلمانوں کے مابین اتحاد و یکجہتی پیدا کی جائے۔
  - ☆ شخصیات کا احترام کیا جائے لیکن اللہ اور اسکے رسول ﷺ کو کائنات کے تمام لوگوں پر ترجیح دی جائے۔
- رب کریم نے ہماری رہنمائی کے لیے فرمایا:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾ (آل عمران: 103)

ترجمہ: ”تم سب مل کر اللہ کی رسی (قرآن مجید) کو مضبوطی سے تھام لو اور آپس میں پھوٹ نہ ڈالو“  
 ﴿إِنَّ الَّذِينَ فَرَّقُوا دِينَهُمْ وَكَانُوا شِيَعًا لَأَسْتَمِنْهُمْ فِي شَيْءٍ إِنَّمَا أَمْرُهُمْ إِلَى اللَّهِ ثُمَّ يُنَبِّئُهُم بِمَا كَانُوا يَفْعَلُونَ﴾ (سورة الانعام، آیت: 159)

ترجمہ: ”بیشک جنہوں نے دین میں فرقے بنائے اور گروہوں میں بٹ گئے آپ (ﷺ) کا ان سے کوئی تعلق نہیں، ان کا معاملہ اللہ کے سپرد، پھر وہ انکو بتلائے گا جو وہ کیا کرتے تھے۔“

﴿آئیں دنیا و آخرت کی کامیابی کیلئے پیغام حق کی کاوش کو دوسروں تک پہنچانے میں تعاون کریں﴾

(ہمارا عزم)

سچائی کی پیروی



جہاد کا موضوع ایک تنازعہ اور متروک مسئلہ بن چکا ہے۔ جس میں کفار کا عمل دخل تو ہے ہی لیکن مسلمانوں کی طرف سے علمی و عملی سطح پر بہت سی کمزوریاں بھی اس کا سبب ہیں۔ غلط فہمی کی سبب بڑی وجہ اولین درجے میں ”قرآن حکیم“ اور پھر ”سنت کے پختہ دلائل“ سے جہاد کی اصل نوعیت کے تعین کا فقدان ہے۔ آپ کے ہاتھ میں موجود اس تحریر میں محکم دلائل کی روشنی میں ”جہاد“ کی اہمیت و ضرورت، اسکی شرائط، جہاد کی مختلف شکلیں اور اس کی ”اصل نوعیت“ کو واضح کیا گیا ہے۔ حقیقت سے آگاہ ہو کر دوسروں کی آگاہی کا ذریعہ بنیں۔

ہمارا عزم  
(سچائی کی پیروی)

 [WWW.KHIDMAT-ISLAM.COM](http://WWW.KHIDMAT-ISLAM.COM)

 [KHIDMAT777@GMAIL.COM](mailto:KHIDMAT777@GMAIL.COM)